

رحمت خدا  
بوسیدہ ولیا اللہ

حکیم الامت مفتی احمد یار خان نعیمی دہلوی

فادر فی سنیہ سنیہ لہو

بِسْمِ اللّٰهِ الرَّحْمٰنِ الرَّحِیْمِ

الحمد لله ربّ العلمین و الصلوٰۃ والسلام علی من کان نبیا و آدم بین الماء والطین  
خاتم النبیین قائد الغر المحجلین وسیلتنا فی الدارین الی اللّٰه ربّ العلمین  
سیدنا و مولانا محمّد و آلہ الطیبین واصحابہ الطاہرین

جس پر آشوب زمانہ سے ہم گزر رہے ہیں یہ مسلمانوں کیلئے نہایت ہی فتنوں اور آفتوں کا زمانہ ہے۔ آج بہت خوش نصیب وہ شخص ہے جس کا ایمان موجودہ ہواؤں سے بچ جائے۔ بد مذہبی اور بے دینی کی ایسی تیز آندھیاں چل رہی ہیں جن سے سادہ لوح مسلمانوں کا ایمان خطرہ میں ہے۔ اگرچہ اسلام میں نئے نئے فرقے پہلے بھی پیدا ہوتے رہے لیکن جو بیماری آج ہے وہ اس سے پہلے کے مسلمانوں میں سننے ہی میں نہ آئی تھی۔ آج ہر جاہل قرآن شریف کا مفسر بن گیا اور ہر بے ہودہ آدمی بندگان دین اور آئمہ مجتہدین پر بکواس کر رہا ہے۔

اسلام کے ایسے مسلمہ مسائل جن کے متعلق کبھی گمان بھی نہ ہو سکتا تھا کہ کوئی کلمہ پڑھنے والا ان کا انکار کریگا۔ آج ان مسلم الثبوت مسائل کے منکر پیدا ہو گئے۔ انہی مسائل میں سے اللہ کے پیارے اور مخلص بندوں کا وسیلہ ہے۔ ہر زمانہ میں ہر شخص وسیلہ کا قائل اور معتقد رہا مگر آج وسیلہ کے منکر پیدا ہو گئے ہیں جو دنیاوی مصیبتوں اور آلام میں حاکموں اور حکیموں کے پاس بھاگے اور مارے مارے پھریں۔ مگر انبیائے کرام اور اولیاء اللہ کے وسیلہ پکڑنے والوں کو مشرک و مرتد کہتے ہیں۔ ذرا خوف نہیں کرتے۔ خدائے تعالیٰ کا غضب جس شخص جس قوم پر ہوتا ہے اسے اللہ تعالیٰ وسیلہ سے محروم کر دیتا ہے۔ اور جن پر اللہ تبارک و تعالیٰ کی رحمت ہوتی ہے انہیں اس کے پیاروں کا وسیلہ نصیب ہوتا ہے خوش نصیب بندہ اپنے گناہوں پر گریہ زاری کرتا ہے اور بزرگوں کے وسیلہ سے گناہوں کے میل کو دل سے دھوتا ہے لیکن بد نصیب انسان اللہ کے پاک بندوں میں عیب نکالتا ہے اور ان سے دور رہ کر رب کی رحمت سے محروم ہوتا ہے۔ تمام فرشتوں نے حضرت آدم علیہ السلام کو قرب الہی کا وسیلہ جان کر ان کے سامنے اپنا سر جھکا دیا۔ وہ مقبول بارگاہ رہے۔ شیطان نے بے وسیلہ والی لاکھوں عبادتیں کیں مگر حضرت آدم علیہ السلام کا وسیلہ نہ بنایا اور مردود بارگاہ الہی ہوا۔ مولانا فرماتے ہیں: (مشہور)

چوں خدا خواہد کہ راز کس درد      میلش اندر طعنہ پا کاں نہد

چوں خدا خواہد کہ مایاری کند      میل مارا جانب زاری کند

بیشک خدا تعالیٰ جب کسی کی پردہ دری اور رسوا کرنا چاہتا ہے تو اس کی طبیعت میں پاک لوگوں کی طعنہ زنی میں رغبت پیدا کر دیتا ہے اور جب خدا تعالیٰ نیکی کی توفیق عطا فرماتا ہے تو گریہ و زاری کی طرف طبیعت کو مائل کر دیتا ہے۔

اللہ تعالیٰ کے پیاروں کا وسیلہ ایک ایسا وسیلہ ہے جس کے قائل کفار بھی ہیں۔ جانور اور بے جان لکڑیاں بھی مقبولانِ بارگاہ کا وسیلہ پکڑتے رہے ہیں۔ قرآن کریم فرما رہا ہے کہ فرعون اور اس کی قوم پر غرق ہونے سے پہلے جوں اور مینڈک وغیرہ کے بہت عذاب آئے مگر جب عذاب آتا تھا تو وہ موسیٰ علیہ السلام کی خدمت میں عرض کرتے تھے کہ **لئن كشفت عنا الرجز لنؤمنن لك ونرسلن معك بنی اسرائیل (۴-۱۳۳)** اے موسیٰ (علیہ السلام)! اگر آپ نے یہ عذاب ہم سے دُور کر دیا تو ہم آپ پر ضرور ایمان لائیں گے اور بنی اسرائیل کو آپ کے حوالے کر دیں گے۔ مگر جب پھر ان کی دعا سے عذاب دُور ہو جاتے ایمان نہ لاتے تھے جب رب کو فرعونینوں کا ہلاک کرنا منظور ہوا تو موسیٰ علیہ السلام تک نہ پہنچنے دیا بلکہ دریائے قلزم سے پہلے تو موسیٰ اور بنی اسرائیل کو صحیح و سالم نکال دیا اور پھر فرعون کو دریا میں پھنسا دیا اور بولا: **امنت بر رب موسیٰ و ہارون (۲۶-۴۸)** میں موسیٰ اور ہارون کے رب پر ایمان لاتا ہوں۔ چونکہ وسیلہ کے درمیان میں نہ تھا ایمان قبول نہ ہوا اور ڈوب گیا۔

کفار مکہ بھی ہر مصیبت یعنی قحط سالی وغیرہ کے موقع پر نبی کریم صلی اللہ تعالیٰ علیہ وسلم کی خدمت اقدس میں حاضر ہو کر دعا کراتے تھے۔ اونٹوں چڑیوں اور ہرنیوں نے مصیبت میں حضور صلی اللہ تعالیٰ علیہ وسلم سے فریادیں کیں۔ اعلیٰ حضرت قدس سرہ نے کیا خوب فرمایا:

ہاں یہیں کرتی ہیں چڑیاں فریاد      ہاں یہیں چاہتی ہے ہرنی داد  
اسی در پہ شتران ناشاد      گلہ رنج و عنا کرتے ہیں

بے جان کنکروں لکڑیوں نے حضور صلی اللہ تعالیٰ علیہ وسلم ہی کا وسیلہ اختیار کیا۔ مولانا روم فرماتے ہیں:

نطق آب و نطق خاک و نطق گل      ہست محسوس عوائل اہل دل  
فلسفی گو منکر حنا نہ است      از حواس اولیاء بیگانہ است

اگر یہ واقعات تفصیل وارد دیکھنا ہوں تو ہماری تصنیفات کا مطالعہ کرو خصوصاً **مصلحت** (صلی اللہ تعالیٰ علیہ وسلم) دیکھو۔



غرضیکہ پاک بندوں کا وسیلہ ایک ایسا مسئلہ ہے جس کی کفار اور بے عقل مخلوق بھی قائل ہے مگر افسوس کہ ایسے ظاہر مسئلہ کے اب منکر ہوئے تو کون جانور نہیں رام لعل دوار کا پرشاد کا فرض نہیں۔ بے علم مسلمان نہیں بلکہ کلمہ پڑھنے والے فاضل دیوبند کہلانے والے۔ اسلام کے ٹھیکہ دار بننے والے دیوبندی وہابی اور مولوی نے فقط انکار ہی نہیں کیا بلکہ ایسی ضد پر آئے کہ ان کے تمام وعظ جلسے مجلسیں اسی لئے وقف ہو گئیں۔ وسیلہ کے قائل مسلمانوں پر شرک و کفر اور طغیان کے فتوے لگنے لگے۔ بتوں کی آیات پیغمبروں پر اور کفار کی آیات مسلمانوں پر چسپاں کرنے لگے۔ اللہ تعالیٰ کے پیاروں اور مخلص بندوں کی شان میں ایسی گستاخیاں کرنے لگے کہ کبھی کفار کو بھی ایسی جرأت نہیں ہوتی تھی بعض سادہ لوح مسلمان ان کے جبہ و دستار دیکھ کر ان کے جال میں پھنس گئے اور یہ بیماری متعدی مرض کی طرح روز بروز بڑھنے لگی۔

اسلئے میں نے سوچا کہ اگر میں اس وقت خاموش رہوں تو میرا وجود کس کام آئے گا۔ میں نے بارگاہِ مصطفیٰ صلی اللہ تعالیٰ علیہ وسلم کے دروازے کے کٹڑے کھائے ہیں انکے نام پر پلا ہوں۔ اگر انکے دین پر آنچ آتی دیکھوں اور حرکت نہ کروں تو ضرور میری پکڑ ہوگی۔ محافظ کتے کا فرض ہے کہ جب مالک کے گھر چور آتے دیکھے تو کم از کم چیخ و پکار کر کے چوروں کو بھگا دے۔ میرے پاس صرف چوب قلم ہے اللہ کے نام پر یہ رسالہ لکھا اس رسالے کا بھی وہی طریقہ ہوگا جو جاء الحق اور سلطنتِ مصطفیٰ (صلی اللہ علیہ وسلم) کا ہے یعنی وسیلہ کا مسئلہ دو بابوں میں بیان ہوگا۔ پہلے باب میں وسیلہ بزرگان کا ثبوت قرآنی آیات اور احادیث نبوی بزرگوں کے اقوال اور خود مخالفین کی تحریروں سے۔ دوسرے باب میں مخالفین کے اعتراضات مع جوابات کے اس رسالہ کا نام رحمتِ خدا بوسیلہ اولیاء رکھتا ہوں۔ اللہ تعالیٰ نے اسے اپنے حبیب صلی اللہ تعالیٰ علیہ وسلم کے صدقہ سے قبول فرما کر صدقہ جاریہ بنائے اور اسے میرے گناہ کا گفارہ فرمائے جو مسلمان اس سے فائدہ اٹھائیں وہ میرے لئے دعا کریں کہ رب تعالیٰ مجھے ایمان پر خاتمہ نصیب کرے اور میرے گناہوں کے سیاہ دفتر کو اپنی رحمت اور مغفرت کے پانی سے دھو دے کہ اسی اُمید پر میں نے یہ محنت کی ہے۔

ربنا تقبل منا انک انت السميع العليم و تب علینا انک انت التواب الرحيم  
وصلی اللہ تعالیٰ علیٰ خیر خلقہ سیدنا محمد و آلہ و اصحابہ اجمعین  
آمین یا رب العالمین و یا اکرم الاکرمین

ناچیز

احمد یار خاں نعیمی اشرفی

بانی: مدرسہ غوثیہ نعیمیہ گجرات (پاکستان)

یکم ماہ فاخر ربیع الآخر ۱۴۷۱ھ

روز ایمان افروز طغیان سوز دوشنبہ مبارکہ

اللہ تعالیٰ کے مقبول بندے خواہ زندہ ہوں یا وفات یافتہ، اللہ تعالیٰ کے ہاں مسلمانوں کا وسیلہ عظمیٰ ہیں۔ ان کی ذات وسیلہ، ان کا نام وسیلہ، ان کی چیزیں وسیلہ، جس چیز کو ان سے نسبت ہو جائے وہ وسیلہ ہے۔ مگر فی زمانہ وہابی دیوبندی اس کے منکر ہیں لہذا ہم رب تعالیٰ کے فضل و کرم سے یہ مسئلہ دو بابوں میں عرض کرتے ہیں۔ پہلے باب میں اس کا ثبوت اور دوسرے باب میں اس پر اعتراض و جواب۔

## وسیلہ کے ثبوت میں

پہلا باب

اللہ تعالیٰ کے مقبول بندے ان کی ذات، ان کا نام، ان کے حیرک مخلوق کا وسیلہ ہیں، اس کا ثبوت قرآنی آیات، احادیث نبویہ، اقوال بزرگان اجماع اُمت اور دلائل عقلیہ بلکہ خود مخالفین کے اقوال سے ہے۔ رب تعالیٰ فرماتا ہے:

(۱) وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ

وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا (۳-۶۴)

اگر یہ لوگ اپنی جانوں پر ظلم کر کے آپ کے آستانہ پر آ جائیں اور اللہ سے معافی چاہیں اور آپ بھی یا رسول اللہ ان کی سفارش کریں تو بے شک یہ لوگ اللہ کو توبہ قبول کرنے والا مہربان پائیں گے۔

اس آیت کریمہ سے معلوم ہوا کہ حضور صلی اللہ علیہ وسلم ہر مجرم کیلئے ہر وقت تاقیامت وسیلہ مغفرت ہیں۔ ظَلَمُوا میں کوئی قید نہیں اور اِذْ عام ہے۔ یعنی ہر قسم کا مجرم ہمیشہ آپ کے پاس حاضر ہے۔

(۲) يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ (۵-۳۵)

اے ایمان والو! اللہ سے ڈرتے رہو اور رب کی طرف وسیلہ تلاش کرو اور اس کی راہ میں جہاد کرو تا کہ تم کامیاب ہو۔

اس آیت کریمہ سے معلوم ہوا کہ اعمال کے علاوہ اللہ تعالیٰ کے پیارے بندوں کا وسیلہ ڈھونڈنا ضروری ہے کیونکہ اعمال تَوَاتَّقُوا اللَّهَ میں آگئے اور اس کے بعد وسیلہ کا حکم فرمایا۔ معلوم ہوا کہ یہ وسیلہ اعمال کے علاوہ ہے۔

(۳) خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ (۹-۱۰۳)

اے محبوب! ان مسلمانوں کے مالوں کا صدقہ قبول فرماؤ اور اس کے ذریعہ آپ انہیں پاک و صاف کرو

اور ان کے حق میں دعائے خیر کرو کیونکہ آپ کی دعا ان کے دل کا چین ہے۔

معلوم ہوا کہ صدقہ و خیرات اعمال صالحہ طہارت کا کافی وسیلہ نہیں بلکہ طہارت تو حضور صلی اللہ علیہ وسلم کے کرم سے حاصل ہوتی ہے۔



(۴) هو الذی بعث فی الامین رسولا منهم یتلوا علیہم آیتہ

ویزکیہم ویعلمہم الکتب والحکمة (۲۲-۲)

رب تعالیٰ وہ قدرت والا ہے جس نے بے پڑھوں میں ان ہی میں سے رسول بھیجا۔

جوان پر رب کی آیات تلاوت فرماتے ہیں اور انہیں پاک فرماتے ہیں اور ان کو کتاب و حکمت سکھاتے ہیں۔

معلوم ہوا کہ حضور صلی اللہ تعالیٰ علیہ وسلم پاک و صاف فرماتے ہیں۔ اللہ تعالیٰ کی نعمتوں کا وسیلہ عظمیٰ ہیں۔

(۵) وکانوا من قبل یستفتحون علی الذین کفرو (۲-۸۹)

یہ اہل کتاب حضور کی تشریف آوری سے پہلے حضور کے طفیل کفار پر فتح کی دعا کرتے تھے۔

معلوم ہوا کہ نبی صلی اللہ علیہ وسلم کی تشریف آوری سے پہلے اہل کتاب آپ کے نام کے وسیلہ سے جنگوں میں دعائے فتح کرتے تھے اور قرآن کریم نے ان کے فعل پر اعتراض نہ کیا بلکہ تائید کی اور فرمایا کہ ان کے نام کے وسیلہ سے تم دعائیں مانگا کرتے تھے اب ان پر ایمان کیوں نہیں لاتے۔

معلوم ہوا کہ حضور صلی اللہ تعالیٰ علیہ وسلم کا مبارک نام ہمیشہ سے وسیلہ ہے۔

(۶) فتلقى ادم من ربه کلمات فتاٰب علیہ (۲-۳۷)

آدم علیہ السلام نے اپنے رب کی طرف سے کچھ کلمے پائے جن کے وسیلہ سے دعا کی اور رب نے ان کی توبہ قبول کی۔

بہت سے مفسرین کرام فرماتے ہیں کہ آدم علیہ السلام نے حضور علیہ الصلوٰۃ والسلام کے نام کے وسیلہ سے دعا کی جو قبول ہوئی۔ معلوم ہوا کہ حضور علیہ الصلوٰۃ والسلام انبیائے کرام کا بھی وسیلہ ہیں۔

(۷) قد نری تقلب وجهک فی السماء فلنولينک قبلة ترضیٰ (۲-۱۴۴)

ہم آپ کے چہرے کو آسمان کی طرف پھیرتے دیکھ رہے ہیں۔

اچھا ہم آپ کو اس قبلہ کی طرف پھیرے دیتے ہیں جس سے آپ راضی ہیں۔

معلوم ہوا کہ تبدیلی قبلہ صرف اسی لئے ہوئی کہ حضور صلی اللہ تعالیٰ علیہ وسلم کی یہ خواہش تھی یعنی کعبہ معظمہ حضور صلی اللہ تعالیٰ علیہ وسلم کے

وسیلہ سے قبلہ بنا جب کعبہ حضور علیہ الصلوٰۃ والسلام کے وسیلہ کا محتاج ہے تو مادشا کا کیا پوچھنا ہے۔

(۸) و كان ابوهما صالحا فاراد ربك ان يبلغا اشدهما ويستخرجا كنزهما (۱۸-۸۲)

حضرت خضر علیہ السلام نے دیوار بنا کر موسیٰ علیہ السلام سے فرمایا کہ اس دیوار کے نیچے دو یتیم بچوں کا سرمایہ ہے۔

ان کا باپ نیک تھا اس لئے تیرے رب نے چاہا کہ ان کا خزانہ محفوظ رہے اور یہ جوان ہو کر اپنا خزانہ نکال لیں۔

معلوم ہوا کہ ان یتیم بچوں پر رب کا یہ کرم ہوا کہ ان کی شکستہ دیوار بنانے کیلئے دو مقبول بندے بھیجے گئے اس کی وجہ یہ تھی کہ ان کا باپ نیک آدمی تھا یعنی نیک باپ کے وسیلہ سے اولاد پر اللہ تعالیٰ کا کرم ہوتا ہے۔

(۹) اولئك الذين يدعون يبتغون الى ربهم الوسيلة ايهم

اقرب ويرجون رحمته ويخافون عذابه (۱۷-۵۷)

وہ مقبول بندے جن کی بت پرست پوجا کرتے ہیں وہ خود اپنے رب کی طرف وسیلہ ڈھونڈتے ہیں کہ

ان میں کون زیادہ مقرب ہے۔ اس کی رحمت کی امید رکھتے ہیں اور اس کے عذاب ڈرتے ہیں۔

معلوم ہوا کہ جن نیک بندوں کی کفار پوجا کرتے ہیں۔ ان میں ہر ایک اللہ سے زیادہ قرب والے کا وسیلہ تلاش کرتے ہیں اللہ تعالیٰ نے اس تلاش وسیلہ پر اعتراض نہ فرمایا۔

(۱۰) ولولا رجال مؤمنون ونساء مؤمنات لم تعلموهم ان يطئوهم فتصيبكم منهم معرة بغير علم

ليدخل الله في رحمته من يشاء لو تزيلوا لعذبنا الذين كفروا منهم عذابا اليما (۳۸-۳۵)

اگر کچھ مسلمان مرد اور مسلمان عورتیں نہ ہوتیں جن کو تم نہیں جانتے (اگر اس امر کا اندیشہ نہ ہوتا) کہ تم انکو پیس ڈالتے پھر تم پر خرابی آپڑتی ان کی طرف سے بے صبری میں فتح ہو جاتی لیکن اس میں دیر اس لئے ہوئی تاکہ اللہ جس کو چاہے اپنی رحمت میں داخل فرمائے۔ اگر وہ مسلمان کفار مکہ سے جدا ہو جائے تو ہم کافروں کو دردناک عذاب کی سزا دیتے۔

معلوم ہوا کہ کفار مکہ کے عذاب سے محفوظ رہنے کی وجہ یہ ہے کہ ان میں کچھ مسلمان رہے گئے تھے یعنی شہر میں اللہ تعالیٰ کے نیک بندوں کا ہونا بے دینوں کے امن کا وسیلہ ہوتا ہے۔

(۱۱) قال الذين غلبوا على امرهم لنتخذن عليهم مسجدا (۱۸-۳۱)

غالب آنے والے لوگ بولے کہ ہم اصحاب کہف پر مسجد بنائیں گے۔

معلوم ہوا کہ بزرگوں کی قبروں کے پاس مسجد بنانا تاکہ ان کے وسیلہ سے نماز میں برکت ہو اور زیادہ قبول ہو ہمیشہ سے مسلمانوں کا دستور رہا ہے۔ قرآن کریم نے اصحاب کہف کی غار پر مسجد بنانے کا ذکر کیا اور اس کی تردید نہ کی جس سے پتا لگا کہ ان کا یہ کام

اللہ تعالیٰ کو پسند ہوا۔



(۱۲) اذھبوا بقميصي هذا فالقوه على وجه ابى يات بصيرا (۹۳-۱۲)

یوسف علیہ السلام نے اپنے بھائیوں سے فرمایا کہ میری قمیص لیجاؤ اور میرے والد ماجد کے منہ پر ڈال دو ان کی آنکھیں بینا ہو جائیگی۔  
معلوم ہوا کہ بزرگوں کے لباس کے وسیلہ سے دکھ دور ہو جاتے ہیں۔ شفا ملتی ہے۔

(۱۳) لا اقسام بهذا البلد وانت حل بهذا البلد (۹۰-۲۰۱)

میں قسم فرماتا ہوں اس شہر مکہ کی کدے محبوب اس میں تم تشریف فرما ہو۔

معلوم ہوا کہ حضور علیہ الصلوٰۃ والسلام کے وسیلہ سے مکہ مکرمہ کو یہ فضیلت ملی کہ رب نے اس کی قسم فرمائی۔

(۱۴) والتين والزيتون وطور سينين وهذا البلد الامين (۹۵-۳۰۱)

یعنی قسم ہے انجیر، زیتون اور طور کی اور اس امانت والے شہر کی۔

معلوم ہوا کہ موسیٰ علیہ السلام کے وسیلہ سے انجیر اور طور پہاڑ کو عزت ملی اور نبی صلی اللہ تعالیٰ علیہ وسلم کے وسیلہ سے مکہ شریف کو ایسی برکت حاصل ہوئی کہ اس کی قسم رب نے فرمائی۔ اس سے ثابت ہوا کہ وسیلہ کا نفع بے جان چیزوں کو بھی پہنچ جاتا ہے۔

(۱۵) ان آية ملكه ان ياتيكم التابوت فيه سكينه من ربكم

وبقية مما ترك آل موسى و آل هرون تحمله الملائكة (۲-۲۳۸)

شمویل علیہ السلام نے بنی اسرائیل سے فرمایا کہ طاوت کی بادشاہت کی دلیل یہ ہے کہ ان کے پاس تابوت سکینہ آئے گا

جس میں حضرت موسیٰ و ہارون علیہم السلام کے تبرکات ہیں۔ اللہ تعالیٰ نے بنی اسرائیل کو یہ صندوق دیا تھا

جس میں موسیٰ علیہ السلام کا نعلین شریف اور ہارون علیہ السلام کی دستار مبارک اور دیگر تبرکات تھے

جسے بنی اسرائیل جنگ میں اپنے آگے رکھتے تھے جس کی برکت سے دشمن سے فتح پاتے تھے۔

معلوم ہوا کہ بزرگوں کے تبرکات کے وسیلہ سے آفات دور ہوتی ہیں۔ مشکلات حل ہوتی ہیں۔

(۱۶) انی اخلق لكم من الطين كهيئة الطير فانفخ فيه فيكون طيرا باذن الله (۳-۳۹)

حضرت عیسیٰ علیہ السلام نے فرمایا کہ میں مٹی سے پرندے کی شکل بناتا ہوں پھر اس میں پھونک مارتا ہوں

جس سے وہ باذن پروردگار پردہ بن جاتا ہے۔

معلوم ہوا کہ بزرگوں کے دم کے وسیلہ سے مٹی میں جان پڑ جاتی ہے اور بیماروں کو شفا ہو جاتی ہے۔



(۱۷) فَقَبَضَتْ قَبْضَةً مِنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي (۹۶-۲۰)

سامری بولا کہ میں نے حضرت جبرائیل (علیہ السلام) کی گھوڑی کی ٹاپ کے نیچے سے ایک مٹھی مٹی لی اور سونے کے پتھرے کے منہ میں دی (اور پتھر آواز دینے لگا)۔

معلوم ہوا کہ جبرائیل علیہ السلام کی گھوڑی کے پاؤں کی خاک کے وسیلہ سے سونے کے بے جان پتھرے میں جان پڑ گئی۔

(۱۸) قُلْ يَتُوفَاكُمْ مَلَكُ الْمَوْتِ الَّذِي وُكِّلَ بِكُمْ (۱۱-۳۲)

فرمادو کہ تم کو ملک الموت وفات دیں گے جو تم پر مقرر کئے گئے ہیں۔

معلوم ہوا کہ حضرت ملک الموت کے وسیلہ سے جان نکلتی ہے۔

(۱۹) قَالَ إِنَّمَا أَنَا رَسُولُ رَبِّكِ لِأَهَبَ لَكَ غُلَامًا زَكِيًّا (۱۹-۱۹)

حضرت جبرائیل علیہ السلام نے حضرت مریم رضی اللہ تعالیٰ عنہا سے کہا کہ

میں تمہارے رب کا قاصد ہوں اس لئے آیا ہوں کہ تمہیں ستھرا بیٹا بخشوں۔

معلوم ہوا کہ حضرت جبرائیل علیہ السلام کے وسیلہ سے لڑکا ملا۔

(۲۰) وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (پ ۹، سورۃ انفال، ع ۱۷)

اللہ انہیں عذاب نہ دے گا، حالانکہ آپ ان میں ہیں۔

معلوم ہوا کہ حضور صلی اللہ تعالیٰ علیہ وسلم کی ذات بابرکات عذاب الہی سے اس کا وسیلہ ہے۔

(۲۱) وَإِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعْ لَنَا رَبَّكَ

يُخْرِجْ لَنَا مِمَّا تَنْبِتُ الْأَرْضُ مِنْ بَقْلِهَا نُخ (۲-۱۶)

اور جب تم (بنی اسرائیل) نے کہا اے موسیٰ ہم ایک کھانے (یعنی من وسلوئی) پر ہرگز صبر نہیں کریں گے

اپنے رب سے دعا کرو کہ ہمارے لئے زمین کی پیداوار نکالے۔

معلوم ہوا کہ بنی اسرائیل جب کوئی بات رب سے عرض کرنا چاہتے تو موسیٰ علیہ السلام کے وسیلہ سے دعا کرتے تھے۔

(۲۲) هُنَالِكَ دَعَا زَكَرِيَّا رَبَّهُ (۳-۳۸)

یعنی حضرت مریم رضی اللہ عنہا کو بے موسم پھل کھاتے ہوئے دیکھ کر زکریا علیہ السلام نے مریم کے پاس کھڑے ہو کر فرزند کیلئے دعا مانگی۔

معلوم ہوا کہ بزرگوں کے پاس دعا مانگنا زیادہ باعث قبول ہے۔ اگرچہ دعا مانگنے والا زیادہ بزرگ ہو۔

## احادیث

(۱) مسند امام احمد بن حنبل میں حضرت شریح ابن عبید سے روایت حضرت علی مرتضیٰ رضی اللہ تعالیٰ عنہ مروی ہے کہ نبی صلی اللہ تعالیٰ علیہ وسلم نے چالیس ابدال کے متعلق فرمایا:

يسقَى بهم الغيث وينصر بهم على الأعداء و يصرف بهم عن أهل الشام العذاب  
یعنی ان چالیس ابدال کے وسیلہ سے بارش ہوگی۔ دشمنوں پر فتح حاصل کی جائے گی اور شام والوں سے عذاب دور ہوگا۔  
(مشکوٰۃ باب ذکر یمن و شام)

معلوم ہوا کہ اللہ تعالیٰ کے پیاروں کے وسیلہ سے بارش، فتح و نصرت اور بلا دفع ہوتی ہے۔

(۲) دارمی شریف میں ہے کہ ایک دفعہ مدینہ شریف میں بارش بند ہوگئی اور قحط پڑ گیا لوگوں نے حضرت عائشہ صدیقہ رضی اللہ تعالیٰ عنہا سے عرض کیا۔ آپ نے فرمایا:

انظروا قبر النبی صلی اللہ تعالیٰ علیہ وسلم فاجعلوا منه کوی الی السماء

حتى لا یکون بینہ و بین السماء سقف ففعلوا فمطروا مطرا حتی یکون

فبت العشب و سمنت الابل حتی تفتقت من الشحم فسمی عام الفتق (مشکوٰۃ باب الکرامات)

یعنی عائشہ صدیقہ رضی اللہ تعالیٰ عنہا نے فرمایا کہ روضہ رسول اللہ صلی اللہ تعالیٰ علیہ وسلم کی چھت کھول دو کہ قبر انور اور آسمان کے درمیان چھت حائل نہ رہے لوگوں نے ایسا ہی کیا تو فوراً بارش ہوئی یہاں تک کہ چارہ اُگا۔ اونٹ موٹے ہو گئے گویا چربی سے بھر گئے۔  
معلوم ہوا کہ اللہ کے پیاروں کی قبر کے وسیلہ سے بارشیں آتی ہیں۔

(۳) شرح سنہ میں ابن مکندر رضی اللہ تعالیٰ عنہ سے روایت ہے کہ حضور صلی اللہ تعالیٰ علیہ وسلم کے غلام حضرت سفینہ عہد فاروقی میں گرفتار ہوئے۔ آپ قید سے بھاگ نکلے کہ اچانک ایک شیر سامنے آ گیا، آپ نے شیر سے فرمایا:

یا ابا الحارث انا مولیٰ رسول اللہ صلی اللہ تعالیٰ علیہ وسلم کان من امری کیت

و کیت فاقبل الاسد له بصیصة حتی اقام الی جنبہ کلما سمع صوتا اھوی الیہ

ثم اقبل یمشی الی جنبہ حتی بلغ الجیش ثم رجع الاسد (مشکوٰۃ باب الکرامات)

یعنی اے شیر! میں رسول اللہ صلی اللہ علیہ وسلم کا غلام ہوں۔ میرا واقعہ ایسا ایسا ہوا ہے۔ یہ سن کر شیر دم ہلاتا ہوا حضرت سفینہ کے پاس آ گیا اور ساتھ چل دیا۔ جب کوئی آواز سنتا تو فوراً دھر پہنچتا اور پھر حضرت سفینہ کے پاس آ جاتا۔ غرض اسی طرح حفاظت اور خدمت کرتا رہا یہاں تک کہ آپ لشکر اسلام میں پہنچ گئے پھر لوٹ گیا۔

معلوم ہوا کہ حضور پر نور صلی اللہ تعالیٰ علیہ وسلم کے شیر بھی تابع ہو جاتے ہیں اور شیر حضور صلی اللہ تعالیٰ علیہ وسلم کے غلاموں کو پہنچاتے ہیں۔



(۴) مسلم و بخاری میں ہے کہ معراج کی رات پچاس نمازیں فرض ہوئیں۔

فرجعت فمررت علیٰ موسیٰ فقال بم امرت قلت امرت خمسين صلوة كل يوم  
قال ان امتك لا تستطيع خمسين صلوة كل يوم وانی واللہ جربت الناس قبلك وعالجت  
بنی اسرائیل اشد المغالجة فارجع الی ربك فستله النخفيف لامتك (مشکوٰۃ باب المعراج)

حضور صلی اللہ تعالیٰ علیہ وسلم فرماتے ہیں کہ ہم واپسی میں موسیٰ علیہ السلام پر گزرے تو آپ نے پوچھا کہ آپ کو کیا حکم ملا؟  
فرمایا، ہر دن پچاس نمازوں کا فرمایا۔ حضور آپ کی امت میں اتنی طاقت نہیں۔ میں بنی اسرائیل کو آزمایا تھا ہوں  
اپنی امت کیلئے رب سے رعایات مانگئے۔ غرض کہ کئی بار عرض کرنے پر پانچ رہیں۔

معلوم ہوا کہ حضرت موسیٰ علیہ السلام کے وسیلہ سے یہ رعایت اور رحمت ملی کہ پچاس نمازوں کی صرف پانچ باقی رہیں یعنی اللہ تعالیٰ  
کے بندوں کا وسیلہ ان کی وفات کے بعد بھی فائدہ مند ہے۔

(۵) مسلم و بخاری میں ہے کہ حضور صلی اللہ تعالیٰ علیہ وسلم کے زمانہ میں ایک بار قحط پڑا تو جمعہ کے دن خطبہ میں ایک شخص نے  
حضور صلی اللہ تعالیٰ علیہ وسلم سے عرض کیا تو حضور صلی اللہ تعالیٰ علیہ وسلم نے اسی حالت میں دعا کیلئے ہاتھ اٹھائے:

فوالذی نفسی بیدہ ما ووضعتها حتی ثارا السحاب امثال الجبال

ثم لم ينزل عن منبره حتى رايت المطر يتحادر على لحيتہ

یعنی خدا کی قسم ابھی حضور صلی اللہ تعالیٰ علیہ وسلم کے دعا کے ہاتھ نیچے نہ گئے کہ پہاڑوں کی طرح بادل اٹھا  
اور حضور اقدس صلی اللہ تعالیٰ علیہ وسلم منبر سے نہ اترے تھے کہ بارش کا پانی آپ کی ریش مبارک سے ٹپکتا تھا۔  
سات دن بارش ہوتی رہی، اگلے جمعہ کو پھر زیادتی بارش کی شکایت کی گئی۔

فرفع یدیه فقال اللهم حوالینا ولاعلینا فما یشیر الی ناحیة من السحاب الا انضرجت

تو حضور صلی اللہ تعالیٰ علیہ وسلم نے دعا کیلئے ہاتھ اٹھائے اور عرض کیا کہ مولیٰ اب ہم پر نہ برسے۔

ہمارے آس پاس برسے پھر بادل کو جس طرف اشارہ فرماتے ادھر ہی پھٹ جاتا تھا۔ (مشکوٰۃ باب المعجزات)

معلوم ہوا کہ صحابہ کرام علیہم الرضوان مصیبتوں کے وقت حضور صلی اللہ تعالیٰ علیہ وسلم کا وسیلہ اختیار کرتے تھے۔

(۶) مسلم و بخاری میں ہے کہ حضور صلی اللہ تعالیٰ علیہ وسلم نے فرمایا:

**انما انا قاسم واللہ يعطى** (مشکوٰۃ کتاب العلم)

ہم تقسیم فرمانے والے ہیں اور اللہ تعالیٰ دیتا ہے۔

معلوم ہوا کہ اللہ تعالیٰ کی نعمتیں حضور پر نور صلی اللہ تعالیٰ علیہ وسلم تقسیم فرماتے ہیں اور تقسیم فرمانے والا وسیلہ ہوتا ہے۔ لہذا نبی صلی اللہ علیہ وسلم خالق کی ہر نعمت کا وسیلہ ہیں۔

(۷) مسلم شریف میں ہے کہ حضرت ماعز سے ایک بڑا گناہ ہو گیا تو بارگاہ رسالت میں حاضر ہو کر عرض کیا:

**یا رسول اللہ طهرنى** (مشکوٰۃ باب الحدود)

اے اللہ تعالیٰ کے رسول! مجھے پاک فرمادیں۔

معلوم ہوا کہ صحابہ کرام رب کا گناہ کر کے حضور صلی اللہ تعالیٰ علیہ وسلم کی بارگاہ میں حاضر ہو کر عرض کرتے تھے کہ ہمیں پاک فرمادیں کیونکہ حضور انور صلی اللہ تعالیٰ علیہ وسلم کو وسیلہ نجات جانتے تھے۔

(۸) مسلم شریف باب السجود میں ہے کہ حضرت ربیعہ ابن کعب نے حضور صلی اللہ تعالیٰ علیہ وسلم کی خدمت اقدس میں عرض کیا:

**اسئلك مرافقتك فى الجنة**

میں آپ سے مانگتا ہوں کہ جنت میں آپ کے ساتھ رہوں۔

معلوم ہوا کہ صحابہ کرام رضی اللہ تعالیٰ عنہم حضور صلی اللہ تعالیٰ علیہ وسلم کو رب کی تمام نعمتوں حتیٰ کہ جنت کے حصول کا وسیلہ سمجھ کر حضور پر نور صلی اللہ تعالیٰ علیہ وسلم سے مانگتے تھے۔

(۹) ترمذی شریف میں ہے کہ نبی صلی اللہ تعالیٰ علیہ وسلم نے حضرت کبشہ کے گھرانے کے مشکیزہ سے دہن مبارک لگا کر پانی پیا تو

**قمت اليها فقطعته** میں اٹھی اور میں نے مشکیزہ کا منہ کاٹ لیا۔ (مشکوٰۃ باب الاشراب)

اس کی شرح مرقاۃ میں ملا علی قاری فرماتے ہیں:

**اے فم القربة فحفظته فى بيتى واتخذته شفاء**

یعنی مشکیزہ کا منہ کاٹ کر گھر میں محفوظ رکھا تا کہ اس سے شفا حاصل کی جائے۔

معلوم ہوا کہ صحابیہ اسی مشکیزہ کے منہ کے ذریعہ بیماروں کی شفا حاصل کرتی تھیں اور حضور صلی اللہ تعالیٰ علیہ وسلم سے مس ہو جانے کی برکت سے اس چمڑہ کو شفا کا وسیلہ جانتی تھیں۔



(۱۰) مسلم شریف میں ہے کہ حضرت اسماء رضی اللہ تعالیٰ عنہا کے پاس حضور صلی اللہ تعالیٰ علیہ وسلم کا جبہ شریف تھا اور فرماتی تھیں:

هَذَا جِبَّةُ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ كَانَتْ عِنْدَ عَائِشَةَ فَلَمَّا قَبِضَتْ قَبَضْتُهَا وَكَانَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ يَلْبِسُهَا فَنَحْنُ نَغْسِلُهَا لِلْمَرْضَى نَسْتَشْفِي بِهَا (مشکوٰۃ کتاب اللباس)

یعنی یہ جبہ شریف حضرت عائشہ صدیقہ رضی اللہ تعالیٰ عنہا کے پاس تھا ان کی وفات کے بعد میں نے اسے لے لیا اس جبہ شریف کو نبی صلی اللہ تعالیٰ علیہ وسلم پہنتے تھے اور اب ہم یہ کرتے ہیں کہ مدینہ میں جو بیمار ہو جاتا ہے اسے دھو کر پلاتے ہیں اس سے شفا ہو جاتی ہے۔

معلوم ہوا کہ صحابہ کرام حضور علیہ الصلوٰۃ والسلام کے بدن شریف سے مس کئے ہوئے جبہ کو شفا کا وسیلہ سمجھ کر اسے دھو کر پیتے ہیں۔

(۱۱) نسائی شریف میں ہے کہ یہودی کی ایک جماعت حضور صلی اللہ تعالیٰ علیہ وسلم کی خدمت اقدس میں حاضر ہو کر مسلمان ہوئی اور عرض کی کہ مارے شہر میں عبادت خانہ بیچہ ہے۔ ہم چاہتے ہیں کہ اسے توڑ کر مسجد بنائیں۔

فَاسْتَوْهَبْنَاهُ مِنْ فَضْلِ طَهَوْرِهِ فِدْعًا بِمَاءٍ فَتَوَضَّأَ وَتَمَضَّمُضَ ثُمَّ صَبَّهَ كِفَا فِي أَدَاوَةِ وَأَمَرَنَا فَقَالَ اخْرُجُوا فَإِذَا اتَيْتُمْ أَرْضَكُمْ فَارْكَبُوا بَيْعَتَكُمْ وَانْضَحُوا مَكَانَهَا بِهَذَا الْمَاءِ وَتَخَذُوا مَسْجِدًا  
ہم نے حضور علیہ الصلوٰۃ والسلام سے آپ کا غسلہ مانگا تو آپ نے پانی منگا کر وضو کیا اور کھلی کی اور یہ تمام پانی کھلی اور وضو کا ایک برتن میں ڈال کر ہمیں عنایت فرمایا اور حکم دیا کہ جاؤ اپنے بیچہ میں اس پانی کو چھڑک دو اور وہاں مسجد بنالو۔ (مشکوٰۃ باب المساجد)  
معلوم ہوا کہ حضور علیہ الصلوٰۃ والسلام کا غسلہ باطنی گندگی دور کرنے کا وسیلہ ہے۔

(۱۲) ابن البر نے کتاب الاستعیاب فی معرفۃ الاصحاب میں لکھا ہے کہ معاویہ رضی اللہ تعالیٰ عنہ نے اپنے انتقال کے وقت وصیت فرمائی کہ مجھے نبی صلی اللہ تعالیٰ علیہ وسلم نے ایک کپڑا عنایت فرمایا تھا وہ میں نے اسی دن کیلئے رکھ چھوڑا تھا۔ اس کپڑے کو میرے کفن کے نیچے رکھ دینا۔

وَخَذَ ذَلِكَ الشَّعْرَ وَالْأَظْفَارَ فَاجْعَلْهُ فِي فَمِي وَعَلَى عَيْنِي وَمَوَاضِعَ السَّجُودِ مِنِّي

حضور علیہ الصلوٰۃ والسلام کے یہ بال اور ناخن لو، انہیں میرے منہ اور آنکھوں اور سجدوں کی جگہوں میں رکھ دینا۔

معلوم ہوا کہ صحابہ کرام رضی اللہ تعالیٰ عنہم حضور علیہ الصلوٰۃ والسلام کے تمیرات کو راحتِ قبر کا وسیلہ سمجھ کر اپنی قبروں میں ساتھ لے جاتے ہیں۔ (الحرف الحسن)

(۱۳) ابو نعیم نے معرفۃ الصحابہ میں اور دیلمی نے مسند الفردوس میں روایت فرمایا کہ حضور علیہ الصلوٰۃ والسلام نے سیدنا علی المرتضیٰ رضی اللہ تعالیٰ عنہ کی والدہ ماجدہ حضرت فاطمہ بنت اسد کو قمیص کا کفن دیا اور کچھ دیر ان کی قبر میں خود لیٹ کر آرام فرمایا۔ وجہ پوچھنے پر ارشاد فرمایا:

**انی البستھا لتلبس من ثیاب الجنة واضطجعت معها فی قبرھا لاخفف عنها عن ضبعة القبر**  
 ہم نے اپنی چچی صاحبہ کو اپنی قمیص اس لئے پہنائی تاکہ ان کو جنت کا لباس پہنایا جائے  
 اور ان کی قبر میں اس لئے آرام فرمایا تاکہ انہیں تنگی قبر سے امن ملے۔

معلوم ہوا کہ حضور علیہ الصلوٰۃ والسلام کا لباس جنتی جوڑے حاصل کرنے کا ذریعہ ہے اور جس جگہ ان کا پاک قدم پڑ جائے وہاں آفات سے امن ہو جاتا ہے۔

(۱۴) مسلم شریف میں ہے:

**اذا صلی لغداة جاء خدم المدينة بانيتهم فيها الماء فما ياتون باناء الا غمس يده فيها**  
 جب نبی صلی اللہ تعالیٰ علیہ وسلم نماز فجر پڑھتے تھے تو مدینہ منورہ کے بچے برتنوں میں پانی لے آتے تھے۔ (مشکوٰۃ باب اخلاق النبی ﷺ)  
 معلوم ہوا کہ مدینہ والے حضور علیہ الصلوٰۃ والسلام کے دست مبارک کی برکت کو بیماروں کی شفا کا وسیلہ سمجھتے تھے اور نبی صلی اللہ علیہ وسلم بھی ان کو منع نہ فرماتے تھے بلکہ اپنا ہاتھ شریف پانی میں ڈال دیتے تھے۔

(۱۵) مسلم و بخاری شریف میں ہے کہ فرمایا نبی صلی اللہ تعالیٰ علیہ وسلم نے

**ياتي على الناس زمان فيغزو افئام من الناس فيقولون هل فيكم**

**من صاحب النبي صلى الله تعالى عليه وسلم فيقولون نعم فيفتح لهم**

یعنی لوگوں پر ایک زمانہ آئے گا کہ وہ جہاد کریں گے پس کہیں گے کیا تم میں کوئی صحابی رسول اللہ بھی ہیں۔  
 جواب ملے گا ہاں اس صحابی کے وسیلہ سے انہیں فتح نصیب ہوگی۔

معلوم ہوا کہ اللہ تعالیٰ کے پیاروں کے وسیلہ جہاد میں فتح نصیب ہوتی ہے اور ان کا وسیلہ پکڑنے کا حکم ہے۔ اس حدیث میں تابعین کے وسیلہ کا ذکر بھی ہے یعنی اولیاء اللہ کے توسل سے فتح و نصرت حاصل ہوتی ہے۔

(۱۶) بخاری شریف میں ہے کہ فرمایا نبی صلی اللہ تعالیٰ علیہ وسلم نے

**هل تنصرون وترزقون الا بضعفائكم** (مشکوٰۃ باب فضل الفقراء)

تم کو نہیں فتح ملتی اور نہیں رزق ملتا مگر ضعیف مومنوں کی برکت اور وسیلہ سے۔

معلوم ہوا کہ فقراء کے وسیلہ سے بارش ہوتی ہے رزق ملتا ہے۔ فتح و نصرت نصیب ہوتی ہے۔



(۱۷) ترمذی ابوداؤد ابن ماجہ وغیرہ میں ہے کہ فرمایا نبی صلی اللہ تعالیٰ علیہ وسلم نے

**شفاعتی لاهل الکبائر من أمتی** (مکملۃ باب الشفاعت)

یعنی میری سفارش و شفاعت میری امت کے گناہ کبیرہ والوں کیلئے ہے۔

اس کی شرح میں شیخ عبدالحق لمعات میں فرماتے ہیں:

**ای لوضع السیئات و اما الشفاعة لرفع الدرجات فکل من الاتقیاء والاولیاء**

یعنی گناہگاروں کیلئے تو معافی دلانے کی سفارش ہوگی لیکن درجات بلند کرانے کی شفاعت وہ ہر متقی اور ولی کیلئے ہے۔

معلوم ہوا کہ ہر قسم کا مومن حضور علیہ الصلوٰۃ والسلام کے وسیلہ کا حاجت مند ہے۔ بہت سے بد عمل لوگ بھی حضور پر نور صلی اللہ تعالیٰ علیہ وسلم کی شفاعت سے جنتی ہو جائیں گے اور کوئی ولی بھی حضور اقدس صلی اللہ تعالیٰ علیہ وسلم سے بے نیاز نہیں۔

(۱۸) ابن ماجہ میں ہے کہ فرمایا نبی صلی اللہ تعالیٰ علیہ وسلم نے

**یشفع يوم القيامة ثلاثة الانبياء ثم العلماء ثم الشهداء** (مکملۃ باب الشفاعت)

یعنی قیامت کے دن تین گرو شفاعت کریں گے۔ انبیاء، علماء پھر شہداء۔

لوگو! معلوم ہوا کہ حضور علیہ الصلوٰۃ والسلام کے طفیل علماء، شہداء عام مسلمانوں کیلئے وسیلہ نجات ہیں۔

(۱۹) ترمذی، دارمی، ابن ماجہ میں ہے کہ فرمایا نبی اکرم صلی اللہ تعالیٰ علیہ وسلم نے

**یدخل الجنة بشفاعة رجل من امتی اکثرمت بنی تمیم** (مکملۃ باب الشفاعت)

یعنی میرے ایک امتی کی شفاعت سے بنی تمیم قبیلہ سے زیادہ آدمی جنت میں جائیں گے۔

اس کی شرح مرقات میں ملا علی قاری فرماتے ہیں:

**قیل الرجل عثمان ابن عفان قیل اویس قرنی وقیل غیرہ**

یعنی علماء نے فرمایا وہ عثمان غنی ہیں۔ بعض نے فرمایا کہ وہ شخص اویس قرنی ہیں۔ بعض نے کہا کوئی اور بزرگ ہیں۔

معلوم ہوا کہ حضور علیہ الصلوٰۃ والسلام کے امتی بھی وسیلہ نجات ہیں۔

(۲۰) شرح سنہ میں ہے کہ ایک دفعہ نبی کریم صلی اللہ تعالیٰ علیہ وسلم کسی جگہ تشریف لے جا رہے تھے۔ ایک اونٹ نے جو کھیت میں کام کر رہا تھا حضور علیہ الصلوٰۃ والسلام کو دیکھا اور منہ اپنا زانوئے پاک پر رکھ کر فریادی ہوا۔ سرکارِ دو عالم صلی اللہ تعالیٰ علیہ وسلم نے اس کے مالک کو فرمایا کہ

**فانه شكى كثرة العمل وقلة العلف فاحسنوا اليه (مشکوٰۃ باب المعجزات)**

یہ اونٹ شکایت کرتا ہے کہ تم اس سے کام زیادہ لیتے ہو اور چارہ کم دیتے ہو۔ اس کے بھلائی کرو۔

معلوم ہوا کہ بے عقل جانور بھی حضور صلی اللہ تعالیٰ علیہ وسلم کو رفع حاجات کیلئے وسیلہ جانتے ہیں جو انسان ہو کر ان کے وسیلہ کا منکر ہو وہ اونٹ سے زیادہ بے عقل ہے۔

(۲۱) حضور علیہ الصلوٰۃ والسلام کے طفیل سے ابولہب کے عذاب میں کچھ تخفیف ہوئی کیونکہ اس کی لونڈی ثویبہ نے حضور سرورِ دو عالم صلی اللہ تعالیٰ علیہ وسلم کو دودھ پلایا تھا؟ (بخاری شریف کتاب الرضا)

معلوم ہوا کہ نبی کا وسیلہ نعمت ہے جس کا فائدہ ابولہب جیسے مردود نے بھی کچھ پالیا۔ مسلمان تو ان کا بندہ بے دام ہے۔

(۲۲) بخاری شریف کتاب المساجد میں ہے کہ حضرت عبداللہ ابن عمر رضی اللہ تعالیٰ عنہ حج کو جاتے ہوئے ہر اس جگہ نماز پڑھتے تھے جہاں نبی صلی اللہ تعالیٰ علیہ وسلم نے اپنے حج کے موقع پر نماز پڑھی تھی۔ یہ مقامات بخاری شریف نے بتائے بھی ہیں۔

معلوم ہوا کہ جس جگہ بزرگ عبادت کرے وہ جگہ قبولیت کا وسیلہ بن جاتی ہے۔



## بزرگانِ دین کے اقوال

صحابہ کرام رضی اللہ تعالیٰ عنہم سے لے کر آج تک تمام مسلمانوں کا عقیدہ رہا ہے کہ نبی صلی اللہ تعالیٰ علیہ وسلم مخلوق کیلئے وسیلہٴ عظمیٰ ہیں اور حضور علیہ الصلوٰۃ والسلام کے صدقہ سے اولیاء اللہ اور علماء بھی وسیلہ ہیں۔ ہم صحابہ کرام کے قول اور عمل احادیث کے باب میں بیان کر چکے ہیں۔ اب علماء اور اولیاء کے کلام کو سنو اور اپنا ایمان تازہ کرو۔

۱..... حضور غوث الثقلین محی الدین عبدالقادر جیلانی بغدادی رضی اللہ تعالیٰ عنہ اپنے قصیدہ غوثیہ میں اپنے خداداد اختیارات بیان فرما کر ارشاد فرماتے ہیں:

**وکل ولی له قدم وانی علی قدم النبی بدر الکمال**

میں جو دنیا پر راج کر رہا ہوں اور میرے قبضہ میں زمین و زمان، مکین و مکان ہیں اس کی وجہ یہ ہے کہ ہر ولی کسی نہ کسی نقش قدم پر ہوتا ہے اور اس کا مظہر ہوتا ہے۔ میں نبیوں کے چاند رسولوں کے سورج حضور محمد مصطفیٰ صلی اللہ تعالیٰ علیہ وسلم کے قدم پر ہوں۔

معلوم ہوا کہ حضور غوث پاک رضی اللہ تعالیٰ عنہ کی نگاہ میں مصطفیٰ صلی اللہ تعالیٰ علیہ وسلم ایسی اہم چیز ہیں کہ انہیں سارے مراتب عالیہ اسی سرکار سے میسر ہوئے۔

۲..... اماموں کے امام یعنی امام اعظم ابوحنیفہ رضی اللہ تعالیٰ عنہ قصیدہ نعمان میں فرماتے ہیں:

**انا طامع بالجور منك ولم یكن لابی حنیفة فی الانام سواك**

یا رسول اللہ صلی اللہ تعالیٰ علیہ وسلم میں حضور کی عطا کا اُمیدوار ہوں اور مخلوق میں ابوحنیفہ کیلئے آپ کے سوا کوئی نہیں۔

معلوم ہوا کہ امام ابوحنیفہ رضی اللہ تعالیٰ عنہ حضور علیہ الصلوٰۃ والسلام کو اپنا وسیلہ مانتے ہیں۔

۳..... امام بوصیری رضی اللہ تعالیٰ عنہ قصیدہ بردہ شریف میں فرماتے ہیں اور جو مقبول بارگاہِ مصطفیٰ صلی اللہ تعالیٰ علیہ وسلم بھی ہو چکا ہے۔

**ومن تكن برسول الله نصرته ان تلقه الاسد فی اجامها نجم**

یعنی جس کی مدد رسول اللہ صلی اللہ تعالیٰ علیہ وسلم فرمادیں وہ شیروں سے بھی بچ جاتا ہے۔

معلوم ہوا کہ یہ بزرگ بھی حضور صلی اللہ تعالیٰ علیہ وسلم کو ہر مصیبت کے دفع کا وسیلہ مانتے ہیں۔

۴..... حضرت شیخ سعدی شیرازی قدس سرہ اپنی کتاب بوستان میں فرماتے ہیں:

شنیدم کہ در روز امید و بیم      بدارا بہ نیکاں بہ بخشد کریم

میں نے سنا ہے کہ قیامت کے دن اللہ تعالیٰ نیکوں کے وسیلہ سے بُروں کو بخش دے گا۔

معلوم ہوا کہ حضرت شیخ سعدی رحمۃ اللہ تعالیٰ علیہ علماء و صالحین کے وسیلہ سے گنہگاروں کی مغفرت مانتے ہیں۔

۵..... شیخ عطار فرید الدین قدس سرہ چند نامہ عطار میں فرماتے ہیں:

آنکہ آمدنہ فلک معراج او      انبیاء و اولیاء محتاج او

نبی صلی اللہ تعالیٰ علیہ وسلم وہ شان والے ہیں کہ نو آسمانوں کی معراج فرمائی

اور تمام نبی ولی حضور علیہ الصلوٰۃ والسلام کے حاجت مند ہیں۔

معلوم ہوا کہ شیخ عطار قدس سرہ حضور صلی اللہ تعالیٰ علیہ وسلم کو سارے نبیوں اور ولیوں کا وسیلہ مانتے ہیں۔

۶..... مولانا جامی رحمۃ اللہ تعالیٰ علیہ فرماتے ہیں:

اگر نام محمد را نہ آوردے شفیع آدم      نہ آدم یافتے توبہ نہ نوح از غرق نجینا

اگر حضور صلی اللہ علیہ وسلم کے نام کے وسیلہ سے حضرت آدم علیہ السلام توبہ نہ کرتے تو ان کی توبہ کبھی قبول نہ ہوتی

اگر حضرت نوح علیہ السلام حضور علیہ الصلوٰۃ والسلام کا وسیلہ نہ پکڑتے تو غرق سے نجات نہ پاتے۔

معلوم ہوا کہ مولانا جامی علیہ الرحمۃ حضور صلی اللہ تعالیٰ علیہ وسلم کو قبول دعا کا اور آفات سے بچنے کا وسیلہ سمجھتے ہیں۔

۷..... مولانا جلال الدین رومی قدس سرہ العزیز اپنی مثنوی شریف میں فرماتے ہیں:

اے بسا درگور خفته خاک دار      بہ زصدا حیاء نفع و انتشار

سایہ او بود و خاکش سایہ مند      صد ہزاراں زندہ در سایہ وے اند

بہت سے قبروں میں سونے والے بندے ہزاروں زندوں سے زیادہ نفع پہنچاتے ہیں۔

ان کی قبر کی خاک بھی لوگوں پر سایہ فگن ہے۔ لاکھوں زندہ ان قبر والوں کے سایہ میں ہیں۔

معلوم ہوا کہ مولانا قدس سرہ اللہ تعالیٰ کے پیارے بندوں کو وفات کے بعد زندوں کا وسیلہ مانتے ہیں۔



۸..... دُرودِ تاج شریف جو تمام اولیاء و علماء کا وِرود و وظیفہ ہے۔ اس میں ہے:

### وسیلتنا فی الدارین

نبی صلی اللہ تعالیٰ علیہ وسلم و نیا و آخرت میں ہمارے وسیلہ ہیں۔

۹..... مثنوی شریف میں مولانا جلال الدین رومی قدس سرہ فرماتے ہیں:

پیر را بگزین کہ بے پیرایں سفر      ہست بس پر آفت و خوف و خطر  
چوں گرفتی پیر میں تسلیم شو      ہچو موے زیر حکم خضر رو  
گرچہ کشتی بشکند تو دم مزین      گرچہ طفلے راکشد تو موم کن

پیر پکڑ لو کیونکہ آخرت کا سفر بغیر پیر کے بہت خطرناک ہے اور جب پیر اختیار کرو  
تو اس کے تابع فرمان ہو جاؤ جیسے موسیٰ علیہ السلام خضر علیہ السلام کے کہ اگر پیر کشتی کو توڑ دے  
تو دم نہ مارو۔ اگر بچہ کا بلا قصور قتل کر دے تو اعتراض نہ کرو۔

معلوم ہوا کہ پیر کا وسیلہ پکڑنا مولانا کے نزدیک لازم ہے۔

۱۰..... شیخ سعدی علیہ الرحمہ فرماتے ہیں:

مہندار سعدی کہ راہ صفا      توں یافت جز در پے مصطفیٰ

اے سعدی یہ خیال بھی نہ کرنا کہ حضور صلی اللہ تعالیٰ علیہ وسلم کی پیروی کے بغیر تم راہ ہدایت پاسکو گے  
یعنی ایمان لانے اور اعمال کرنے کے بعد بھی حضور صلی اللہ تعالیٰ علیہ وسلم کے وسیلہ کی ہر جگہ ضرورت ہے۔

۱۱..... خفیوں کے معتبر عالم ملا علی القاری رحمۃ اللہ تعالیٰ علیہ اپنی کتاب نزہۃ الخاطر الفاطری ترجمہ شیخ عبدالقادر صفحہ ۶۱ میں فرماتے ہیں کہ حضور غوثِ پاک رضی اللہ تعالیٰ تعالیٰ عنہ نے فرمایا:

من استغاث بی فی کربة کشفته عنه ومن نادانی باسمی  
فی شدة فرجت عنه ومن توسل بی الی اللہ فی حاجتہ قضیت  
یعنی جو کوئی مصیبت میں مجھ سے مدد مانگے تو وہ مصیبت دور ہوگی  
اور جو کوئی تکلیف میں میرا نام لے کر پکارے تو تکلیف رفع ہوگی۔

اس کے بعد مولانا علی قاری نمازِ غوثیہ کی ترکیب بتا کر فرماتے ہیں:  
اس کا بارہا تجربہ کیا گیا۔ صحیح ثابت ہوا۔ ملا علی قاری حضور غوثِ پاک کا وسیلہ پکڑ کر فرماتے ہیں کہ دُرس ت ہے اور حضور غوثِ پاک  
اپنا وسیلہ پکڑنے کا حکم دیتے ہیں۔ یہ ملا علی قاری وہ بزرگ ہیں جن کو دیوبندی وہابی بڑے زور و شور سے مانتے ہیں۔  
۱۲..... شامی شریف کے مقدمہ میں ہے کہ امام شافعی علیہ الرحمۃ فرماتے ہیں:

انی لا تبرک بابی حنیفة واجی الی قبرہ فاذا عرضت لی حاجة  
صلیت رکعتین وسالت اللہ عند قبرہ فتقضی سریعا

یعنی امام ابوحنیفہ رضی اللہ تعالیٰ عنہ کی قبر سے برکت حاصل کرتا ہوں اور ان کی قبر پر آتا ہوں۔ جب مجھ کو کوئی حاجت درپیش ہوتی ہے  
تو میں دو رکعت نماز پڑھتا ہوں اور امام ابوحنیفہ رحمۃ اللہ تعالیٰ علیہ کی قبر کے پاس کھڑے ہو کر رب سے دعا کرتا ہوں  
تو فوراً حاجت پوری ہو جاتی ہے۔

مذہب کے اتنے بڑے امام یعنی امام شافعی رضی اللہ تعالیٰ عنہ امام اعظم رضی اللہ تعالیٰ عنہ کی قبر شریف کو وسیلہ دعا بنا کر سفر کر کے وہاں آتے ہیں  
اور ان کے وسیلہ سے دعا کرتے ہیں۔

۱۳..... حسن حصین شریف کے شروع میں آداب دعا ارشاد فرمائے اس میں بحوالہ بخاری و بزاز دعا کا ایک ادب یہ بیان فرمایا:

وان يتوسل الی اللہ تعالیٰ بالانبياء والصالحین من عبادہ  
یعنی دعا مانگے انبیاء اور نیک بندوں کے وسیلہ سے۔

معلوم ہوا کہ اللہ تعالیٰ کے پیاروں کا نام دعا کی قبولیت کا وسیلہ ہے۔



۱۴..... اس کی شرح میں شیخ عبدالحق رحمۃ اللہ تعالیٰ علیہ فرماتے ہیں:

خصوصاً حضرت سید المرسلین محبوب رب العالمین صلی اللہ تعالیٰ علیہ وسلم کہ رجاء قبول بطفیل  
وے اکثر و اتم واد فریاد اکمل است و فعل انبیاء مرسلین و سیرت سلف صالحین است

یعنی خصوصیت سے حضرت سید المرسلین محبوب رب العالمین صلی اللہ تعالیٰ علیہ وسلم کے وسیلہ سے دعا کرے  
کہ اس میں قبولیت بہت زیادہ ہے اور گزشتہ پیغمبروں اور بزرگوں کی یہ سنت ہے۔

اس جگہ شیخ عبدالحق صاحب علیہ الرحمۃ حضرت آدم علیہ السلام کی توبہ کا قصہ بیان کرتے ہیں کہ حضور صلی اللہ علیہ وسلم کے طفیل سے قبول ہوئی۔

۱۵..... اس کی شرح الحرز الوصلین میں ملا علی قاری فرماتے ہیں: **من المندوبات** یعنی وسیلہ مستحب ہے۔

۱۶..... فقہا فرماتے ہیں کہ استسقا یعنی بارش مانگنے کی نماز میں جب جائیں تو شیر خوار بچوں کو ماؤں سے علیحدہ کر دیں اور  
جانوروں کو ساتھ لے جائیں کہ ان کے وسیلہ سے دعا ہو اور بارش ہو۔ دیکھو عالمگیری شامی جو ہرہ وغیرہ۔

۱۷..... سلطان محمود غزنوی جب سومنات کے حملہ میں گھر گیا تو آپ نے شیخ ابو الحسن خرقانی رحمۃ اللہ علیہ کے جبہ کو سامنے رکھ کر دعا کی  
کہ مولا! اس کے وسیلہ سے فتح دے اور ایسی فتح پائی کہ آج تک مشہور ہے۔

حضرت شیخ رحمۃ اللہ تعالیٰ علیہ نے اپنا جبہ اسی لئے دیا تھا جو وسیلہ ثابت ہوا۔

## اقوال مخالفین

﴿ دیوبندیوں کے پیشوا بھی وسیلہ پر عقیدہ رکھتے تھے ہم وہ بھی پیش کرتے ہیں ﴾

۱..... مولوی اشرف علی صاحب تھانوی اپنی کتاب نیل الشفاء بعل مصطفیٰ میں میں فرماتے ہیں کہ فی زمانہ کثرتِ معاصی کی وجہ سے ہم پر بلیات کا جھوم ہے اور دل و زبان کی کیفیت خراب ہونے کی وجہ سے توبہ استغفار قبول نہیں ہوتی۔ البتہ اگر کوئی وسیلہ قوی ہو تو اسکی برکت سے حضور قلب بھی میسر ہو سکتا ہے اور اُمید قبول بھی ہے۔ ان وسائل کے بہ تجربہ بزرگان نقشہ نعل مقدسہ حضور سرور عالم فخر دو عالم صلی اللہ تعالیٰ علیہ وسلم نہایت قوی البرکات اور سریع الاثر پایا گیا ہے۔

غور کیجئے! مولوی صاحب نے نبی صلی اللہ تعالیٰ علیہ وسلم کی نعلین شریف کے نقشہ کو جو ہم خود کھینچ لیتے ہیں۔ قبول دعا کیلئے بہترین وسیلہ بتایا تو جس شہنشاہ کے جوتوں شریف کا نقشہ قبول دعا کا وسیلہ ہے تو خود نعل شریف کیسا وسیلہ ہوگا اور پھر اس جوتہ شریف کو پہننے والا اللہ کا پیارا معراج والا تخت و تاج والا کس درجہ کا وسیلہ ہوگا۔

۲..... یہ ہی مولوی اشرف علی صاحب اپنی اسی کتاب میں اسی نقشہ نعلین مبارک سے وسیلہ پکڑنے کا طریقہ یوں بیان کرتے ہیں: اس نقشہ کو با ادب اپنے سر پر رکھے اور متضرع تہام جناب باری میں عرض کرے کہ الہی جس مقدس پیغمبر صلی اللہ تعالیٰ علیہ وسلم کے نقشہ نعل شریف کو سر پر لئے ہوئے ہوں ان کا ادنیٰ درجہ کا غلام ہوں۔ الہی اسی نسبت غلامی پر نظر فرما کر، اسی نقشہ نعل شریف کے میری فلاں حاجت پوری فرما۔ پھر فرماتے ہیں پھر سر پر سے اتار کر اپنے چہرے پر ملے اور اس کو بہت سے بوسے دے۔

۳..... یہ ہی مولوی اشرف علی صاحب اسی کتاب میں اسی نقشہ نعلین شریف کی برکات اس طرح بیان کرتے ہیں..... اسی نقشہ کی آزمائی ہوئی برکت یہ ہے کہ جو شخص تبرکاً اس کو اپنے پاس رکھے: ظالموں کے ظلم سے، دشمنوں کے غلبہ سے، شیطان سرکش سے، حاسد کی نظر بد سے امن و امان میں رہے۔ اگر حاملہ عورت درودِ نہ کی شدت میں اس کو اپنے داہنے ہاتھ میں رکھے بفضلہ تعالیٰ اس کی مشکل آسان ہو جائے۔ الخ

موجودہ دیوبندی حضرات اپنے پیشوا مولوی اشرف علی صاحب کی عبارتیں غور سے پڑھیں اور سوچیں کہ مولوی صاحب مذکور نے کس دھڑلے سے حضور اقدس صلی اللہ تعالیٰ علیہ وسلم کے نعل شریف کے نقشہ کو وسیلہ مانا ہے اور لوگوں کو اس کا حکم دیا ہے بلکہ آخر کتاب میں فرماتے ہیں اور اس کو وسیلہ برکت سمجھیں۔ کتاب کے آخری صفحہ پر اسی نعل شریف کا نقشہ کھینچ کر دکھایا ہے۔



۴..... مولوی اشرف علی صاحب کے خلیفہ مولوی عبد المجید صاحب نے مناجات مقبول کے آٹھوں حزب میں جس کا انہوں نے اضافہ کیا ہے، یہ اشعار لکھے:

ہیں جو تیرے بندہ خاص اے غنی      مولوی اشرف علی تھانوی  
اس کے صدقہ میں دعا مقبول کر      یہ مناجات التجا مقبول کر

دیکھئے! اپنے پیر کے توسل سے دعا قبول کر رہے ہیں۔ یہ ہے پیر کا وسیلہ!

۵..... مولوی محمد قاسم صاحب بانی مدرسہ دیوبند قصائد قاسمی میں نبی صلی اللہ تعالیٰ علیہ وسلم کی بارگاہ میں عرض کرتے ہیں:

ترے بھروسہ پہ رکھتا ہے غرہ طاعت      گناہ قاسم برگشتہ بخت بد اطوار  
جو تو ہی ہم کو نہ پوچھے تو کون پوچھے گا      بنے گا کون ہمارا سوا ترے غمخوار

دیکھو! مولوی محمد قاسم صاحب نبی صلی اللہ تعالیٰ علیہ وسلم پر بھروسہ رکھتے ہیں اس سے بڑھ کر وسیلہ کیا ہو سکتا ہے۔ پھر فرماتے ہیں:

برا ہوں بد ہوں گنہگار ہوں پر تیرا ہوں      ترا کہیں ہیں مجھے گو کہ ہوں میں ناہنجار

۶..... مولوی اسماعیل صاحب صراط مستقیم دوسری ہدایت میں صفحہ ۶۰ میں فرماتے ہیں اور حضرت علی مرتضیٰ رضی اللہ تعالیٰ عنہ کیلئے

شیخین پر بھی ایک گونہ فضیلت حاصل ہے اور وہ فضیلت آپ کے فرمانبرداروں کا زیادہ ہونا اور مقامات ولایت و قطبیت بلکہ قطبیت و غوثیت و ابدالیت اور انہیں جیسے باقی خطابات آپ کے زمانہ سے لیکر دنیا کے ختم ہونے تک آپ ہی کے وساطت سے ہوتے ہیں اور بادشاہوں کی بادشاہت اور امیروں کی امارت میں آپ کو وہ دخل ہے جو عالم ملکوت کی سیر کرنے والوں پر مخفی نہیں۔

اسی عبارت میں مولوی صاحب نے فرمایا کہ حضرت علی مرتضیٰ رضی اللہ تعالیٰ عنہ کے وسیلہ سے دنیا کی نعمتیں جیسے بادشاہت و امارت اور آخرت کی نعمتیں جیسے ولایت و غوثیت سب کو ملتی ہیں۔

۷..... مولوی اشرف علی صاحب اپنی کتاب شیم الطیب ترجمہ شیم الحیب میں حسب ذیل اشعار تحریر فرماتے ہیں:

دستگیری کیجئے میری نبی! کشمکش میں ہوں تم ہی میرے ولی  
جز تمہارے کہاں ہے میری پناہ فوج کلفت مجھ پر آ غالب ہوئی  
ابن عبداللہ! زمانہ ہے خلاف اے مرے مولا خبر لیجئے مری

اسی کتاب میں مولوی صاحب مثنوی شریف کا یہ شعر بھی نقل کرتے ہیں:

دستگیری کیجئے میری نبی! کشمکش میں ہوں تم ہی میرے ولی  
نام احمد چوں حصارے شد حصین پس چہ باشد ذات آں روح الایں  
جب محمد صلی اللہ علیہ وسلم کا مبارک نام مضبوط قلعہ ہے تو اس روح امین کی ذات مبارک کیسی ہوگی۔

۸..... شاہ ولی اللہ صاحب کشف قبور کے عمل میں تحریر فرماتے ہیں:

بعدہ ہفت کرہ طواف کند دوران تکبیر بخواند و آغاز راست کند و بعدہ بطرف رخسار نہد  
اس کے بعد قبر کا سات چکر طواف کرے اور اس طواف میں تکبیر کے دائیں سے شروع کرے  
بعد میں قبر کی بائیں طرف اپنا رخسار رکھے۔

اس عبارت کو مولوی اشرف علی تھانوی نے کتاب حفظ الایمان میں نقل فرما کر اس عمل کے جائز ثابت کرنے کی کوشش کی۔  
ان مذکورہ بالا عبارات سے پتا لگا کہ بزرگوں کی ذات تو بہت اعلیٰ ہے ان کا نام بلکہ ان کی قبروں کی مٹی بھی وسیلہ ہے۔



۹.....شاہ ولی اللہ صاحب القول الجمیل میں مرید کرنے کا طریقہ بیان کرتے ہوئے فرماتے ہیں: **ثم يتلو الشيخ هاتين الآيتين** **يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ** یعنی پھر مرشد مرید کرتے وقت یہ دو آیتیں پڑھے پہلی آیت یہ ہے: **يَا أَيُّهَا الَّذِينَ آمَنُوا اتَّقُوا اللَّهَ** اور دوسری آیت: **وَابْتَغُوا إِلَيْهِ الْوَسِيلَةَ** -

اس کی اُردو شرح میں مولوی خرم علی صاحب دہا بی کہتے ہیں کہ شاہ ولی اللہ صاحب نے اس کے حاشیہ میں لکھا ہے کہ دوسری آیت **يَا أَيُّهَا الَّذِينَ آمَنُوا اتَّقُوا اللَّهَ** میں وسیلہ سے مراد مرشد کی بیعت ہے۔ آگے کہتے ہیں کہ ممکن نہیں کہ وسیلہ سے مراد ایمان لیجئے اس واسطے کہ خطاب اہل ایمان سے ہے۔ چنانچہ **يَا أَيُّهَا الَّذِينَ آمَنُوا** اس پر دلالت کرتا ہے اور عمل صالح مراد نہیں ہو سکتا کہ وہ **اتَّقُوا اللَّهَ** میں داخل ہے۔ اس واسطے کہ تقویٰ عبادت ہے امتثالِ اوامر اور اجتنابِ نواہی سے اس واسطے کہ قاعدہ عطف کا مغایرت بین المعطوف والمعطوف علیہ ہے۔ اس عبارت میں صاف طور پر مان لیا کہ **وَابْتَغُوا إِلَيْهِ الْوَسِيلَةَ** میں وسیلہ مراد نہ ایمان کا وسیلہ نہ اعمال بلکہ مرشد کا وسیلہ مراد ہے ورنہ معطوف و معطوف علیہ کا فرق نہ ہوگا۔

۱۰.....مولوی محمود الحسن صاحب دیوبندیوں کے شیخ الہند اپنے مرشد مولوی رشید احمد صاحب کے مرثیہ میں لکھتے ہیں:

حوائج دین و دنیا کے کہاں لے جائیں ہم یا رب  
گیا وہ قبلہ حاجات روحانی و جسمانی  
خدا ان کا مربی وہ مربی تھے خلائق کے  
مرے مولیٰ مرے ہادی تھے بیشک شیخ ربانی

مولوی صاحب اپنے مرشد کو جسمانی و روحانی حاجت روا اور انہیں خلقت کا مربی مانتے ہیں اس سے بڑھ کر وسیلہ کیا ہو سکتا ہے۔

## عقلی دلائل

عقل کا بھی تقاضا ہے کہ اللہ تعالیٰ کے پیاروں کا وسیلہ پکڑنا جائز ہے حسب ذیل دلائل ہے۔

۱..... رب تعالیٰ غنی اور ہم سب فقیر جیسا کہ ارشاد تبارک و تعالیٰ ہے: **وَاللّٰهُ الْغَنٰی وَاَنْتُمْ الْفُقَرَاءُ** (۳۷-۳۸) اور وہ غنی ہمیں بغیر وسیلہ کے کوئی نعمت نہیں دیتا۔ ماں باپ کے وسیلہ سے جسم دیتا ہے، استاد کے ذریعہ علم، پیر کے ذریعہ ایمان، مالداروں کے ذریعہ دولت، فرشتہ کے ذریعہ سے شکل، ملک الموت کے ذریعہ سے موت، غرضیکہ کوئی نعمت بغیر وسیلہ نہیں دیتا۔ تو ہم فقیر محتاج ہو کر بغیر وسیلہ کے اس سے کیسے لے سکتے ہیں۔ وہ داتا اور غنی اور ہم منگتے اور فقیر، اگر ہم نے بغیر وسیلہ اس سے لے لیا تو اس سے بڑھ گئے۔

۲..... دنیا اولیٰ اور تھوڑی ہے۔ آخرت اعلیٰ اور زیادہ ہے۔ اللہ تعالیٰ فرماتا ہے: **قُلْ مَتَاعُ الدُّنْيَا قَلِيلٌ** (۷۷-۷۸) اور فرماتا ہے: **وَالْآخِرَةُ خَيْرٌ وَّابْقٰی** (۸۷-۸۸) جب دنیا حقیر چیز بغیر وسیلہ نہیں ملتی تو آخرت جو دنیا سے اعلیٰ ہے بغیر وسیلہ کیونکر مل سکتی ہے۔ اس لئے قرآن و ایمان دینے کیلئے پیغمبر (صلی اللہ تعالیٰ علیہ وسلم) کو مبعوث فرمایا۔

۳..... ہمارے اعمال کی مقبولیت مشکوک ہے اور نبی صلی اللہ تعالیٰ علیہ وسلم و اولیاء اللہ کی مقبولیت یقینی ہے۔ جب مشکوک اعمال وسیلہ بن سکتے ہیں تو یقینی طور پر مقبول بندے درجہ اولیٰ وسیلہ ہیں۔

۴..... اعمال صالحہ وسیلہ ہیں رب سے ملنے کا اور اعمال کا وسیلہ انبیاء، اولیاء، علماء تو یہ حضرت وسیلہ کے وسیلہ ہوئے اور وسیلہ کا وسیلہ بھی وسیلہ ہے۔ لہذا یہ حضرات بھی وسیلہ ہیں۔

۵..... حضور اقدس صلی اللہ تعالیٰ علیہ وسلم سے پہلے تین سو سال تک خانہ کعبہ میں بت رکھتے تھے۔ حضور علیہ الصلوٰۃ والسلام کے دست اقدس سے کعبہ پاک و صاف کیا گیا ہے تاکہ معلوم ہو کہ کعبہ معظمہ جو خدا تعالیٰ کا گھر ہے وہ بھی بغیر وسیلہ مصطفیٰ صلی اللہ تعالیٰ علیہ وسلم پاک نہ ہو سکا تو ہمارے دل بغیر اس ذات کریم کے وسیلہ کے ہرگز پاک نہیں ہو سکتے۔

۶..... اسلام میں پہلے بیت المقدس تھا پھر حضور سرکار دو عالم صلی اللہ تعالیٰ علیہ وسلم کی خواہش پر کعبہ معظمہ قبلہ بنا تا کہ معلوم ہو کہ وہ قبلہ جو ہزار عبادات کی صحت کا وسیلہ ہے وہ بغیر حضور کے قبلہ نہ بن سکا۔ لہذا تمہارا کوئی کام بغیر وسیلہ مصطفیٰ صلی اللہ تعالیٰ علیہ وسلم مقبول نہیں ہو سکتا۔

۷..... رب فرماتا ہے: **وَكُونُوا مَعَ الصّٰدِقِیْنَ** بچوں کے ساتھ رہو اور سارے سچے اولیاء، علماء وسیلہ کے قائل رہے

لہذا وسیلہ کا ماننا ہی سچا راستہ ہے۔



۸..... شیطان نے ہزاروں برس بغیر وسیلہ والی عبادات کیں مگر وسیلہ والا ایک سجدہ نہ کیا تو مردود ہو گیا۔ ملائکہ نے وسیلہ والا سجدہ کر کے محبوبیت پائی۔ معلوم ہوا کہ وسیلہ والی عبادت تھوڑی بھی ہو تو وہ بھی مقبول بارگاہ الہی ہے۔

۹..... قیامت میں سب سے پہلے تلاش وسیلہ کی ہوگی پھر دوسرے کام یعنی بغیر حضور علیہ الصلوٰۃ والسلام کی شفاعت کے رب تعالیٰ کوئی کام شروع نہ فرمائے گا تا کہ معلوم ہو کہ آخرت میں ہماری عبادتیں ختم ہو جائیں گی مگر وسیلہ پکڑنا وہاں بھی باقی ہے۔

۱۰..... اگر بغیر وسیلہ عبادات درست ہوتیں تو کلمہ طیبہ لا الہ الا اللہ کے بعد محمد رسول اللہ نہ ہوتا۔ معلوم ہوتا ہے کہ توحید بھی وہی معتبر ہے جو حضور صلی اللہ تعالیٰ علیہ وسلم کے وسیلہ سے مانی جائے عقلی توحید کا اعتبار نہیں کلمہ طیبہ کے پہلے جز میں توحید اور دوسرے جز میں وسیلہ توحید۔

۱۱..... نماز التحیات سے اور دُرود شریف سے مکمل ہوتی ہے جس سے معلوم ہوا کہ حضور علیہ الصلوٰۃ والسلام کے بابرکات نام کے بغیر نماز بھی نہیں ہوتی جو اصل عبادت ہے۔

۱۲..... قبر میں مردہ سے تین سوال ہوتے ہیں۔ پہلا سوال توحید کا اور دوسرا دین کا مگر ان دونوں سوالوں کے جواب درست دینے پر بھی بندہ کامیاب نہیں ہوتا اور جنت کی کھڑکی نہیں کھلتی۔ سوال تیسرا یہ ہوتا ہے: **ما کنت تقول فی حق هذا الرجل**

تو اس کا لی زلفوں والے ہرے گنبد والے محبوب کو کیا کہتا تھا؟ دیکھ یہ تیرے سامنے جلوہ گر ہیں۔ حضور صلی اللہ علیہ وسلم کا فرمانبردار بندہ جواب دیتا ہے کہ یہ میرے رسول میری نبی ہیں اور میں ان کا امتی ہوں۔ نکیر و! پہچانتا ہوں ان کو یہ میرے مولایہ میرے داتا

مگر تم ان سے تو پوچھو اتنا یہ مجھ کو اپنا بتا رہے ہیں۔ تب بندہ پاس ہوتا ہے اور آواز آتی ہے: **صدق عبدی افتحوا له بابا من الجنة** میرا بندہ سچا ہے اس کیلئے جنت کا دروازہ کھول دو۔ معلوم ہوا کہ وسیلہ کے بغیر قبر میں بھی کامیابی نہیں ہوتی

وہاں اعمال کا ذکر نہیں ہوتا۔ اعمال کا ذکر تو قیامت میں ہوگا۔

۱۳..... دنیا آخرت کا نمونہ ہے کہ یہاں سے حالات دیکھ کر وہاں کا پتا لگاؤ کہ ایسے ہی وہاں بھی ہوگا۔ اس لئے قرآن کریم میں دنیا کے حالات سے آخرت پر استدلال کیا گیا ہے۔ دنیا میں اصل فیض دینے والا ایک ہوتا ہے اور اس سے پہلا فیض لینے والا بھی ایک ہی ہوتا ہے۔ پھر وسیلہ کے ذریعہ یہ فیض اوروں تک پہنچتا ہے۔ بادشاہ ایک اس کا وزیر ایک پھر حکام کے ذریعہ اس کے احکام رعایا تک پہنچتے ہیں۔ سورج ایک اس کا وزیر اعظم چاند بھی ایک پھر اس سے فیض لیتے ہیں بے شمار تارے درخت کی جڑ ایک اور اس کا تنہ ایک پھر گدے چند اور شاخیں سینکڑوں اور پتے ہزاروں ان ہزاروں پتوں میں جڑ کا فیض تنے اور گدوں اور شاخوں کے وسیلہ سے پہنچتا ہے۔ انسان کا دل جو گویا جسم کا بادشاہ ہے وہ ایک اس دل کا وزیر اعظم جگر ایک پھر بہت سی رگیں وسیلہ کے طور پر جسم میں پھیلی ہوئی ہیں جن سے جسم کا ہر حصہ دل کا فیض لیتا ہے۔

پس اس طرح رب تعالیٰ شہنشاہ اعلیٰ حکم الحاکمین ایک اور محبوب اعظم حضور مصطفیٰ صلی اللہ تعالیٰ علیہ وسلم بھی ایک جو رب تعالیٰ سے فیض لیتے ہیں پھر اولیاء علماء وسیلہ کی طرح عالم میں پھیلے ہوئے ہیں جن کے ذریعہ رب کا فیض عالم کے ذرہ ذرہ میں پھیل رہا ہے۔ ان وسائل کو چھوڑنے والا رب کا فیض حاصل نہیں کر سکتا۔

۱۴..... جب کمزور قوی سے فیض لینا چاہے تو درمیان میں ایسے وسیلہ کی ضرورت ہوتی ہے جو قوی سے فیض لینے اور کمزوروں کو فیض دینے پر قادر ہو۔ اگر روٹی کو گرم کرنا ہے تو درمیان میں توڑے کی ضرورت ہے اور اگر سورج کو دیکھنا ہے تو بیچ میں اس ٹھنڈے شیشہ کی ضرورت ہے جو سورج کی تیز شعاعوں کو ٹھنڈا کر کے آنکھ کے دیکھنے کے قابل بنا دے۔ اللہ تعالیٰ قوی ہے **ان اللہ** **لقوی عزیز** (۲۲-۳۰) اور تمام بندے کمزور اور ضعیف **خلق الانسان ضعیفا** (۳-۲۸) ناممکن تھا کہ کمزور اور ضعیف بندہ بلا واسطہ غالب قوی رب سے فیض لے لیتا۔ روٹی نار سے بلا واسطہ فیض لینے سے مجبور و معذور ہے تو ہم کمزور و نور مطلق سے فیض لینے سے معذور ہیں اسی لئے خالق و مخلوق۔ رب و مربوب کے درمیان ایک ایسے برزخ کبریٰ کی ضرورت تھی جو رب سے فیض لینے اور مخلوق کو فیض دینے پر قادر ہو۔ ادھر رب اعلان کرے **وما ینطق عن الہوی ان هو الا وحی یوحی** (۵۳-۳) نبی کا کلام رب کا فرمان ہوتا ہے۔ ادھر وہ برزخ کبریٰ **انما انا بشر مثلکم** (۱۸-۱۱۰) کہہ کر بندوں کو اپنی طرف مائل فرمائے کہ اے لوگو گھبراؤ نہیں میں تم جیسا ہی بشر ہوں، فرشتہ یا جن وغیرہ کی جنس سے نہیں ہوں۔ اسی وسیلہ عظمیٰ کا نام محمد مصطفیٰ (صلی اللہ تعالیٰ علیہ وسلم) ہے۔

ادھر اللہ سے واصل ادھر مخلوق میں شامل

خواص اس برزخ کبریٰ میں ہے حرف مشددا



۱۵..... اگر اللہ تعالیٰ کے بندوں کا وسیلہ پکڑنا اور ناجائز ہے تو نماز بھی منع ہونی چاہئے کیونکہ بالغ مردہ کیلئے ہم وسیلہ بن کر دعا کرتے ہیں: **اللهم الغفر لحینا ومیتنا** اور نابالغ مردہ کو ہم اپنا وسیلہ بناتے ہیں اور دعا کرتے ہیں: **اللهم اجعلہ لنا فرطا واجعلہ لنا اجرا و ذخرا واجعلہ لنا شافعا و مشفعا** خدایا! اس بچہ کو قیامت میں ہمارا پیش رو بنانا کہ ہمیں جنت میں لے جا اور ہمارے لئے ثواب کا وسیلہ اور نیکی کا ذخیرہ بنا اور اسے ہمارا سفارشی بنا، نماز جنازہ وسیلہ پر ہی قائم ہے۔

۱۶..... مسجد نبوی شریف میں ایک نماز کا ثواب پچاس ہزار ہے کیوں؟ کیا دوسری مسجدیں خدا کا گھر نہیں ہیں؟ صرف اسی لئے یہ ثواب بڑھا کہ اس میں حضور مصطفیٰ احمد مجتبیٰ سرکارِ دو عالم صلی اللہ تعالیٰ علیہ وسلم آرام فرما رہے ہیں۔ اسی طرح مسجد بیت المقدس میں کئی ہزار پیغمبر جلوہ گر ہیں۔ کعبہ میں بھی ایک نیکی کا ثواب ایک لاکھ اس لئے کہ وہ حضور پر نور صلی اللہ تعالیٰ علیہ وسلم کا مقام پیدائش ہے اور وہاں بیت اللہ چاہ زمزم اور مقام ابراہیم ہے۔ ان کے وسیلہ سے ثواب زیادہ ہو گیا وسیلہ والی عبادت کا درجہ زیادہ ہے۔

۱۷..... اور مسجدوں میں پہلی صف کا درجہ زیادہ مگر مسجد نبوی میں تیسری صف کا ثواب بڑھ کر اور مسجدوں میں صف کا داہنا حصہ افضل مگر مسجد نبوی شریف میں صف کا بایاں حصہ افضل کیوں؟ اس لئے کہ تیسری صف روضہ شریف سے قریب تر ہے اور روضہ پاک مصطفیٰ صلی اللہ تعالیٰ علیہ وسلم مسجد کی بائیں طرف ہے جیسے جسم میں دل اب بائیں طرف کھڑے ہونے میں روضہ پاک سے زیادہ قریب ہوگا اور جتنا زیادہ قریب اتنا ثواب زیادہ۔ معلوم ہوا کہ حضور صلی اللہ تعالیٰ علیہ وسلم کی ذات بابرکات مقبولیت کیلئے وسیلہ عظمیٰ ہے۔

۱۸..... بزرگوں کا وسیلہ اور نبی صلی اللہ تعالیٰ علیہ وسلم کا علم غیب یا ایسے مسائل ہیں جن کے مسلمان تو کیا کفار منافقین بلکہ جانور بھی قائل تھے دیکھو فرعون پر جب عذاب آتا تھا تو موسیٰ علیہ السلام سے دعا کرتا تھا۔ ابو جہل وغیرہ کفار قحط اور دیگر مصیبتوں میں حضور سرورِ کونین صلی اللہ تعالیٰ علیہ وسلم کے پاس دعا کیلئے آتے تھے۔ قرآن کریم فرماتا ہے: **وقالوا یا یہ الساحر ادع لنا ربک بما عہد**

(۳۹-۳۳) اور **عندک لئن کشففت عنا الرجز (۴-۱۳۳)** فرعون نے ڈوبتے وقت کہا: **أمنت برب موسیٰ و ہارون (۲۶-۳۸)** جانور مصیبت میں حضور صلی اللہ تعالیٰ علیہ وسلم کے پاس فریاد لاتے تھے وہ سمجھتے تھے کہ فریاد رس ہی سرکار صلی اللہ تعالیٰ علیہ وسلم ہیں۔

۱۹..... اگر چہ ریل ساری لائن سے گزرتی ہے مگر ملتی اسٹیشن پر ہی ہے۔ ایسے ہی رب کی رحمت کے اسٹیشن انبیائے کرام اور اولیائے عظام ہیں اس لئے ان کے پاس جاؤ۔ رب تعالیٰ فرماتا ہے: **ولوا انہم ان ظلموا انفسہم جاؤک (۴-۶۳)** یہی وسیلہ ہے۔

۲۰..... بادشاہ کی خاطر عمدہ جگہ اعلیٰ ہوا اور دیگر تکلفات کا انتظام ہوتا ہے جو بادشاہ کے پاس آ کر بیٹھ جائے تو وہ بھی ان چیزوں سے فائدہ اٹھا لیتا ہے۔ ایسے ہی جہاں اللہ تعالیٰ کے پیارے ہوتے ہیں وہاں رب کی رحمت کے پکھے چلتے ہیں جو ان کی بارگاہ میں اخلاص سے حاضر ہو جائے وہ بھی اس سے فائدہ اٹھا لیتے ہیں، یہی وسیلہ ہے۔ اسی لئے بزرگوں کے مزارات کے پاس گنہگار اپنی قبریں بنواتے ہیں، مسجدیں تیار کراتے ہیں، وہ عبادات کرتے ہیں تاکہ انکے طفیل بخشش ہو اور نماز زیادہ قبول ہو۔

۲۱..... اگر معمولی کام کا تعلق پیغمبر سے ہو جائے تو اچھا بن جاتا ہے اور اگر اچھے کام کا تعلق پیغمبر سے نہ ہو تو برا ہو جاتا ہے۔ نفس اور نام کیلئے لڑنا فساد کہلاتا ہے اور حضور مصطفیٰ علیہ السلام کی عظمت کیلئے لڑنا جہاد کہلاتا ہے۔ فساد گناہ اور جہاد اعلیٰ عبادت ہے۔ قانبل اور یوسف علیہ السلام کے بھائیوں سے قریباً ایک قسم کا قصور ہوا لیکن قانبل کے قصور کی بنا عورت کی محبت تھی اور ان کے قصور کی بنائمی کی محبت پر یہ چاہتے تھے کہ یوسف علیہ السلام کو علیحدہ کراؤ تو حضرت یعقوب علیہ السلام ہم سے محبت کریں گے۔ لہذا نتیجہ میں یہ فرق ہے کہ قانبل تو مردود مرا اور یہ لوگ محبوب بن گئے کہ انہیں تاروں کی شکل میں حضرت یوسف علیہ السلام نے خواب میں دیکھا۔ معلوم ہوا کہ وسیلہ پیغمبر اعلیٰ چیز ہے۔



# وسیلہ اولیاء اللہ پر اعتراضات و جوابات

دوسرا باب

ساری اُمتِ مصطفیٰ صلی اللہ تعالیٰ علیہ وسلم کا اتفاق رہا ہے کہ اللہ تعالیٰ کے پیاروں کا وسیلہ پکڑا جائے جیسے پہلے باب میں گزر چکا ہے مگر اب آخر زمانہ میں ایک ملحد ابن تیمیہ اور اس کے شاگرد ابن قیم نے وسیلہ اولیاء اللہ کا انکار کیا۔ علمائے دین نے ابن تیمیہ کو گمراہ کن فرمایا ہے۔ موجودہ زمانہ کے وہابی دیوبندی ابن تیمیہ کی پیروی میں وسیلہ کے منکر ہو گئے اب چونکہ اسی مسئلہ پر زور ہے اس لئے ہم اس باب میں ان کے تمام ان دلائل کا جواب دیتے ہیں جو اب تک وہ پیش کر سکے ہیں بلکہ عام وہابی دیوبندیوں کو یہ اعتراضات معلوم ہی نہیں ہوتے جو ہم ان کی وکالت میں بنا کر جواب دیتے ہیں۔ رب تعالیٰ قبول فرمائے۔ آمین

بعض دیوبندی تو وسیلہ اولیاء اللہ کے مطلقاً منکر ہیں اور بعض وفات یافتہ بزرگوں کے وسیلہ ہونے کے منکر ہیں اور زندہ ولیوں کے وسیلہ کے قائل ہیں ہم دونوں کے دلائل اور جواب عرض کرتے ہیں۔

**اعتراض ۱.....** رب تعالیٰ فرماتا ہے:

**وَمَالِكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ (۲-۱۰۷)**

یعنی تمہارا مددگار خدا کے سوا کوئی نہیں۔

معلوم ہوا کہ رب تعالیٰ مددگار ہے اور کسی کو وسیلہ بنانا ایک طرح مددگار ماننا ہے یہ شرک ہے۔

**جواب.....** اس کے تین جواب ہیں ایک یہ کہ **مِنْ دُونِ اللَّهِ** سے مراد ہے خدا تعالیٰ کے مقابل ہو کر یعنی اگر رب تمہیں عذاب دینا چاہے تو کوئی خدا کے مقابل اس کے عذاب سے نہیں بچا سکتا۔ لہذا ولی اللہ کا وسیلہ درست ہے۔ رب فرماتا ہے:

**وَأَنْ يَخْذَلَکُمْ فَمَنْ ذَا الَّذِي يَنْصَرُکُمْ مِنْ بَعْدِهِ وَعَلَى اللَّهِ فَلْيَتَوَكَّلِ الْمُؤْمِنُونَ (۳-۱۶۰)**

اگر رب تعالیٰ ہی تمہیں رُسوا کرنا چاہے تو تمہاری مدد کون کر سکتا ہے۔ مسلمانوں کو رب ہی پر توکل کرنا چاہئے۔

یہ آیت تمہاری پیش کردہ آیت کی تفسیر ہے دوسرے یہ کہ یہاں مدد سے مستقل مدد مراد ہے یعنی مستقل مدد رب تعالیٰ کی ہی ہے۔ باقی وسیلوں کی مدد رب تعالیٰ کے اذن اور اسی کی اجازت سے ہے۔ تیسرے یہ کہ اس سے مراد ہے اگر تم کفر اختیار کرو تو تمہارا مددگار کوئی نہیں۔ رب فرماتا ہے: **وَمَا لِلظَّالِمِينَ مِنْ أَنْصَارٍ (۲-۲۷۰)** ظالموں یعنی کافروں کا کوئی مددگار نہیں۔ اگر یہ مطلب نہ کئے جائیں تو بتاؤ اس آیت کے کیا معنی ہوئے: **أِنَّمَا وَلِیْکُمُ اللَّهُ وَرَسُولُهُ وَالَّذِیْنَ آمَنُوا الَّذِیْنَ یَقِیْمُونَ الصَّلَاةَ وَیُؤْتُونَ الزَّکَاةَ وَهُمْ رَاکِعُونَ (۵-۵۵)** یعنی اے مسلمانو! تمہارے مددگار اللہ اور اس کا رسول اور وہ مسلمان ہیں جو نماز پڑھتے اور زکوہ دیتے ہیں۔

یہاں تین ذاتوں کو ولی فرمایا گیا۔ نیز فرماتا ہے: **وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِیَاءُ بَعْضٍ (۹-۷۱)** مسلمان مرد اور مسلمان عورتیں بعض بعض کے مددگار ہیں۔ ان میں ماسوا اللہ کی مدد کا ثبوت ہے اور تمہاری پیش کردہ آیت میں ان کی نفی ہے تو ایسے معنی کرو جس سے تعارض پیدا نہ ہو۔

اعتراض ۲..... رب تعالیٰ کفار کا کفریہ عقیدہ بیان کرتا ہے:

ما نعبدهم الا ليقربون الى الله زلفی (۳۹-۳)

یعنی ہم نہیں پوجتے ان کو مگر اس لئے کہ ہمیں رب تعالیٰ سے قریب کر دیں۔

معلوم ہوا کہ کفار بتوں کو خدا نہیں مانتے مگر خدا کی رسی کا وسیلہ سمجھتے تھے جسے شرک کہا گیا ہے لہذا کسی کو وسیلہ سمجھنا شرک ہے۔

جواب..... اسکے بھی دو جواب ہیں۔ ایک یہ کہ وسیلہ ماننے کو رب نے کفر نہیں فرمایا بلکہ ان کے پوجنے کو شرک کہا۔ فرمایا: نعبدهم

ہم اس لئے انہیں پوجتے ہیں۔ کسی کو پوجنا واقعی شرک ہے۔ اگر کوئی عیسیٰ علیہ السلام یا کسی ولی کی عبادت کرے وہ شرک ہے۔

الحمد للہ مسلمان کسی وسیلہ کی کی پوجا نہیں کرتے۔ دوسرے یہ کہ مشرکین نے بتوں کو وسیلہ بنایا جو خدا کے دشمن ہیں۔ مسلمان اللہ کے

پیاروں کو وسیلہ سمجھتا ہے وہ کفر اور یہ ایمان دیکھو مشرک گنگا کا پانی لاتا ہے تو مشرک اور مسلمان آب زم زم لاتے ہیں وہ مومن ہیں

کیونکہ مسلمان آب زم زم کی اسلئے تعظیم کرتا ہے کہ وہ سمجھتا ہے کہ یہ پانی حضرت اسماعیل علیہ السلام کا معجزہ ہے اور پیغمبر کی تعظیم ایمان ہے

اسی طرح مشرک ایک پتھر کے آگے سر جھکاتا ہے وہ مشرک ہے آپ بھی کعبہ کے سامنے سجدہ کرتے ہیں بلکہ مقام ابراہیم کو سامنے

لیکرج میں نماز پڑھتے ہیں۔ آپ مومن ہیں کیوں؟ اس لئے کہ کافر کے پتھر کو بت سے نسبت ہے اسی لئے وہ اس تعظیم سے کافر

ہے اور ان چیزوں کو نبیوں سے نسبت ہے ان کی تعظیم میں ایمان ہے۔

دیوالی کی تعظیم شرک ہے مگر رمضان اور محرم کی تعظیم ایمان ہے۔ تفسیر روح البیان شریف میں سورہ احقاف میں **اتخذوا من**

**دون الله قربانا لله** (۳۶-۳۸) کی تفسیر میں فرمایا کہ وسیلہ دو قسم کا ہے۔ وسیلہ ہدیٰ اور وسیلہ ہوئی یعنی ہدایت کا وسیلہ اور

گمراہی کا وسیلہ۔ نبی، ولی، الہام، وحی ہدایت کا وسیلہ ہے اور بت شیطان وسوسے گمراہی کے وسیلے ہیں۔ آیت پیش کردہ میں

وسیلہ ہوئی کو اختیار کرنا کفر ہے۔ وہی اس آیت میں مراد ہے۔



اعتراض ۳..... رب تعالیٰ ارشاد فرماتا ہے:

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ (۶۳-۶۴)

برابر ہے کہ آپ ان کیلئے دعائے مغفرت کریں یا نہ کریں۔ اللہ تعالیٰ انہیں نہیں بخشنے گا۔

معلوم ہوا کہ نبی صلی اللہ تعالیٰ علیہ وسلم کی دعا مغفرت کا وسیلہ نہیں۔ جب آپ کی دعا کا وسیلہ نہیں تو دیگر اولیاء کا ذکر ہی کیا ہے۔ یہ اعتراض گجرات کے جاہل دیوبندی وہابیوں کا ہے۔

جواب..... یہ آیت منافقین کے حق میں اُتری ہے جو حضور صلی اللہ تعالیٰ علیہ وسلم کے منکر تھے اور دیوبندیوں کی طرح براہ راست رب تک پہنچنا چاہتے تھے۔ اس آیت سے پہلے یہ ہے: **وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا أُرْسِهِمْ** **وَرَأَيْتَهُمْ يَصْطَدُونَ وَهُمْ مُسْتَكْبِرُونَ (۶۳-۵)** جب ان منافقوں سے کہا جاتا ہے کہ آؤ رسول اللہ تمہارے لئے دعائے مغفرت کریں تو لوگ یعنی منافق منہ موڑ لیتے اور غرور کرتے ہوئے حاضری بارگاہ سے رُک جاتے ہیں۔ پھر فرمایا کہ محبوب! جو آپ سے بے نیاز ہوں اور آپ اپنی رحمت سے ان کیلئے دعائے مغفرت کر بھی دیں ہم تو انہیں نہیں بخشیں گے کیونکہ ہم نہیں چاہتے کہ کوئی تمہارے وسیلہ کے بغیر جنت میں جائے۔

اس آیت سے تو وسیلہ کا ثبوت ہے نہ کہ نفی۔ یہی قرآن مسلمانوں کے متعلق فرماتا ہے **وَصَلِّ عَلَيْهِمْ** اے نبی صلی اللہ تعالیٰ علیہ وسلم آپ مسلمانوں کو دعا دیں۔ اگر حضور صلی اللہ تعالیٰ علیہ وسلم کی دعا بے کار ہو تو اس کا حکم کیوں دیا گیا ہے۔ جناب بات یہ ہے۔

باراں کہ در لطافت طبعی خلاف نیست در باغ لاله روید و در شورہ بوم خس

بارش ہے تو فائدہ مند مگر بد قسمت شورہ زمین اس سے فائدہ حاصل نہیں کرتی۔

اس میں اس زمین کا اپنا قصور ہے نہ کہ بارش کا۔

اعتراض ۴..... رب تعالیٰ فرماتا ہے:

**ولا تصل علی احد منہم مات ابدًا ولا تقم علی قبرہ (۹-۸۴)**

یعنی ان میں سے کسی کی آپ نماز جنازہ نہ پڑھیں اور نہ ان کی قبر پر کھڑے ہوں۔

اس آیت کا شان نزول یہ ہے کہ نبی صلی اللہ تعالیٰ علیہ وسلم نے عبداللہ بن ابی کی نغش کو اپنی قمیص پہنائی اور اس کے منہ میں اپنا لعاب ڈالا اور اس کے جنازہ کی نماز پڑھی۔ تب یہ آیت اُتری جس میں نبی صلی اللہ تعالیٰ علیہ وسلم کو ان کاموں سے منع فرما دیا۔ دیکھو حضور کی دعا، نماز جنازہ، قمیص پہنانا، منہ میں لعاب ڈالنا سب بے کار گیا، کچھ فائدہ نہ ہوا کیونکہ اس کے اعمال خراب تھے۔ معلوم ہوا کہ وسیلہ کوئی چیز نہیں۔

جواب..... اس کا جواب اس میں موجود ہے۔ رب تعالیٰ فرماتا ہے:

**انہم کفروا باللہ ورسولہ وماتوا وہم فسقون (۹-۸۴)**

کیونکہ انہوں نے اللہ تعالیٰ اور اس کے رسول کا انکار کیا اور کفر پر مر گئے اور وہ فاسق ہیں۔

معلوم ہوا کہ چونکہ وہ زندگی میں منافق تھا اور کفر پر موت ہوئی اس لئے اس کیلئے کوئی وسیلہ مفید نہ ہوا، ویسے مومنوں کیلئے ہیں کافروں کیلئے نہیں۔ اعلیٰ دعائیں بیماروں کیلئے مفید ہیں، مردہ کیلئے نہیں اور گناہگار مومن گویا بیمار ہے اور کافر اور منافق مردہ ہے۔

اعتراض ۵..... رب تعالیٰ قیامت کے بارے میں فرماتا ہے: **یوم لا بیع فیہ ولا خلة ولا شفاعة (۲-۲۵۳)** اور

کہیں فرماتا ہے **فما تنفعہم شفاعة الشافعیین (۴۳-۴۸)** اس دن نہ تجارت ہوگی نہ دوستی کام آئے گی نہ کسی کی سفارش۔ معلوم ہوا کہ قیامت میں سارے وسیلے ختم ہو جائیں گے۔

جواب..... یہ سب آیتیں کافروں کیلئے ہیں۔ مسلمانوں سے ان کا کوئی تعلق نہیں اس لئے آگے رب فرماتا ہے: **والکافرون ہم**

**الظلمون (۲-۲۵۴)** مسلمانوں کیلئے رب تعالیٰ فرماتا ہے: **الاخلاء یومئذ بعضہم لبعض عدوا لامتقین**

**(۳۳-۶۷)** اس دن سارے دوست دشمن بن جائیں گے سوا پرہیزگاروں کے۔ کافر کی آیت مومن پر پڑھنا بے دینی ہے۔ نیز فرماتا

ہے: **یوم لا ینفع مال ولا بنون الا من اتی اللہ بقلب سلیم (۲۶-۸۹)** اس دن مال و اولاد کام نہ آئے گی

سوا اس کے جو رب کے پاس سلامت دل لے کر آوے۔ معلوم ہوا کہ مومن کا مال و اولاد قیامت میں کام نہ آئیں گے۔



**يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ (۵-۳۵)**

اے ایمان والو! اللہ سے ڈرو اور اس کی طرف وسیلہ ڈھونڈو اور اس کی راہ میں جہاد کرو تا کہ تم فلاح یعنی جنت پاؤ۔

اس میں وسیلہ سے مراد اعمال کا وظیفہ ہے نہ کہ بزرگوں کا کیونکہ جن بزرگوں کو وسیلہ بناتے ہو وہ خود اعمال کرتے ہیں۔

**جواب.....** اس کے چند جواب ہیں۔ ایک یہ کہ اعمال تو **اتَّقُوا اللَّهَ** میں آچکے تھے اگر وسیلہ سے بھی مراد اعمال ہوں تو آیت میں تکرار

بے کار ہوگی۔ لہذا یہاں وسیلہ سے مراد بزرگوں کا وسیلہ ہے۔ دوسرے یہ کہ اگر اعمال کا وسیلہ مراد ہے تو مسلمانوں کے بچے

دیوانہ مسلمان اور وہ نو مسلم جو مسلمان ہوتے ہی مر گیا۔ ان کے پاس اعمال نہیں وہ کس کا وسیلہ پکڑیں۔ تیسرے اگر اعمال کا وسیلہ

مراد ہے تو شیطان کے پاس اعمال بے شمار تھے وہ اس کیلئے وسیلہ کیوں نہ بنے۔ چوتھے یہ کہ اگر اعمال ہی مراد ہوں تو اعمال بھی

نبی کے وسیلہ سے حاصل ہوتے ہیں تو وہ حضرات اعمال کے وسیلہ ہوئے اور وسیلہ کا وسیلہ خود وسیلہ ہوتا ہے بلکہ حقیقت تو یہ ہے کہ

ہمارے اعمال بزرگوں کی نقل ہے۔ رمی (حج میں کنکر مارنا) حضرت اسماعیل علیہ الصلوٰۃ والسلام کی نقل ہے۔ صفا و مروہ کے درمیان دوڑنا

حضرت ہاجرہ رضی اللہ تعالیٰ عنہا کی نقل ہے۔ قربانی کرنا حضرت ابراہیم علیہ السلام کی نقل، طواف میں اکڑ کر چلنا حضور نبی کریم صلی اللہ تعالیٰ

علیہ وسلم کی نقل ہے اسلئے ان اعمال پر ثواب ملتا ہے کہ یہ اچھوں کی نقل ہے۔ اس کی نہایت نفیس تحقیق ہماری کتاب شان حبیب الرحمن

میں دیکھو جس میں بیان کیا گیا ہے کہ روزہ، نماز، حج، زکوٰۃ، کلمہ غرضیکہ ہر عبادت کسی کی نقل ہے۔ حدیث شریف میں ہے کہ

جنت خالی رہ جائے گی تو ایک جماعت جنت بھرنے کیلئے پیدا کی جائے گی۔ بتاؤ اس جماعت نے کون سے اعمال کئے تھے۔

**نوٹ ضروری.....** جنت کا داخلہ تین طرح ہوگا۔ کسی وہی عطائی۔ کسی وہ جس میں جنتی کے عمل کو دخل ہو جن کے بارے میں فرمایا

گیا ہے **جزَاء بما كانوا يعملون (۳۲-۱۷)** جنت وہی ہے جو کسی بندے کے طفیل سے ملے۔ اپنے عمل کو کوئی دخل نہ ہو

جیسے مسلمانوں کے نابالغ بچے اور دیوانہ مسلمان کہ یہ جنتی ہیں مگر بغیر اعمال جن کے بارے میں فرمایا گیا ہے: **الْحَقْنَا بِهِمْ**

**ذَرِيَّتِهِمْ (۵۲-۳۱)** جنت عطائی وہ جو محض اللہ تعالیٰ کے فضل سے ملے کسی اور شے کو دخل نہ ہو جیسے جنت بھرنے کیلئے جو مخلوق پیدا

ہوگی یا جو بغیر شفاعت جنت میں جائیں گے جنہیں جہنمی کہا جائے گا جن کے بارے میں حدیث شریف میں آیا ہے کہ رب تعالیٰ

اپنا ایک قدرت کا کپ (چلو) جہنمی لوگوں سے بھر کر جنت میں داخل کرے گا۔ یہ وہ لوگ ہوں گے جن کا ایمان شرعی نہ تھا

مگر وسیلہ حضور صلی اللہ تعالیٰ علیہ وسلم سب کو درکار ہے غرضیکہ بغیر اعمال جنت مل سکتی ہے بغیر وسیلہ جنت ہر گز ہر گز نہیں مل سکتی۔

**اعتراض ۷.....** قرآن کریم فرماتا ہے کہ حضرت نوح علیہ السلام نے اپنے بیٹے کنعان کی شفاعت فرمائی تو آپ سے فرمایا گیا:

**یا نوح انه ليس من اهلك انه عمل غير صالح (۳۶-۱۱)**

اے نوح! یہ آپ کے گھر والوں سے نہیں اس کے اعمال خراب ہیں۔

معلوم ہوا کہ عمل خراب ہونے پر نبی ولی وسیلہ نہیں۔

**جواب.....** جی ہاں اس کنعان کا عمل خراب یہ تھا کہ وہ نبی کے وسیلہ کا منکر تھا اور طوفان آنے پر وہ آپ کے دامن میں نہ آیا۔

حضرت نوح علیہ السلام نے فرمایا تھا: **یا بنی اركب معنا ولا تكن مع الكافرين (۳۲-۱۱)** یعنی اے بیٹا!

ہمارے ساتھ سوار ہو جاؤ کافروں کیساتھ نہ رہو۔ تو اس نے جواب دیا **قال ساوی الی جبل یعصمنی من الماء (۳۳-۱۱)** میں پہاڑ کی پناہ لے لوں گا۔ وہ مجھ کو پانی سے بچالے گا۔ اسلئے غرق ہو گیا۔ اب جو نبیوں کے وسیلہ کا منکر ہے وہ اس سے

عبرت پکڑے۔

اس آیت میں تو وسیلہ کا ثبوت ہے نہ کہ انکار۔ اگر حضرت نوح علیہ السلام کا وسیلہ قبول کر لیتا تو ہرگز غرق نہ ہوتا۔

**اعتراض ۸.....** حضرت ابراہیم علیہ السلام نے حضرت لوط علیہ السلام کی قوم کیلئے دعا کرنا چاہی تو فرما دیا گیا:

**یا ابراهیم اعرض عن هذا انه قد جاء امر ربك و انهم اتيهم عذاب غير مردود (۷۶-۱۱)**

یعنی اے ابراہیم ان کیلئے دعا نہ کرو۔ ان پر عذاب آکر ہی رہے گا۔

دیکھو پیغمبر کی دعا غیر مقبول ہوئی۔

**جواب.....** قوم لوط کا فرقی اور کفار کیلئے کوئی وسیلہ مفید نہیں کیونکہ وہ نبی کے وسیلہ کے منکر ہوتے ہیں۔ قرآن فرماتا ہے کہ

حضرت موسیٰ علیہ السلام نے ناراض ہو کر سامری سے فرمایا: **اذهب فان لك في الحياة ان تقول لا مساس (۲۹-۹۷)**

خبیث تجھے اپنی زندگی میں یہ نوبت پہنچ جائیگی کہ تو لوگوں سے کہتا پھرے گا کہ مجھ کو کوئی نہ چھوٹا۔ حضرت کلیم اللہ صلوٰات اللہ علیہ وسلم

کے منہ کی یہ نکل ہوئی بات ایسی درست ہوئی کہ اس کے جسم میں یہ تاثیر ہو گئی کہ جو اس سے چھوٹا اسے بھی بخار ہو جاتا اور خود سامری

کو بھی۔ ان خدا تعالیٰ کے پیاروں کی زبان کا یہ عالم ہے۔

**نوٹ ضروری.....** انبیاء علیہم السلام کی دعا ضرور قبول ہوتی ہے۔ ہاں ان کی وہ دعائیں جن کے خلاف رب کا فیصلہ ہو چکا ہو اور

قلم چل چکا ہو۔ اگر پیغمبر ایسی دعا کریں تو انہیں سمجھا کر روک دیا جاتا ہے۔ اس روکنے میں ان کی انتہائی عظمت کا اظہار ہوتا ہے

یعنی اے پیارے! یہ کام نہیں ہو سکتا کیونکہ ناممکن ہو چکا ہے اور ہمیں یہ منظور نہیں کہ تمہاری زبان خالی جائے۔ لہذا تم اس بارے

میں دعا ہی نہ کرو۔

سبحان اللہ! معترض نے جو دعائیں پیش کیں وہ سب اسی قسم کی ہیں۔ یہ بھی خیال رہے کہ ان دعاؤں کا پیغمبر کو ثواب مل جاتا ہے

کیونکہ دعا مانگنا بھی عبادت ہے۔ اگرچہ قبول نہ ہو اس لئے رب نے فرمایا:

**سواء علیہم استغفرت لهم ام لم تستغفر لهم (۶۳-۶)**

آپ کا دعا کرنا یا نہ کرنا ان منافقوں کیلئے برابر ہے کہ ان کی مغفرت نہیں ہو سکتی۔ آپ کو ضرور ثواب مل جائے گا۔

یہاں علیہم فرمایا علیک نہ فرمایا۔



**اعتراض ۹.....** مشکوٰۃ شریف باب الامتداریں میں ہے کہ نبی صلی اللہ تعالیٰ علیہ وسلم نے حضرت فاطمہ الزہراء رضی اللہ تعالیٰ عنہا سے فرمایا:

**لا اغنی عنک من اللہ شیئا** میں اللہ کے عذاب کو تم سے دفع نہیں کر سکتا۔

جب نبی کریم صلی اللہ تعالیٰ علیہ وسلم اپنی دختر کیلئے وسیلہ نہیں تو ہمارے لئے کیونکر وسیلہ ہو سکتے ہیں اور جب حضور صلی اللہ تعالیٰ علیہ وسلم ہی وسیلہ نہ ہوئے تو دوسرے ولیوں کا ذکر ہی کیا۔

**جواب.....** اس کے دو جواب ہیں۔ ایک یہ کہ رب تعالیٰ کے مقابل ہو کر تم سے رب کے عذاب کو دفع نہیں کر سکتا یعنی رب تعالیٰ عذاب دینا چاہے تو کون ہے جو دفع کر سکے۔ یہ وسیلہ تو رب کے اذن سے ہوتا ہے نہ کہ اس کے مقابل۔ دوسرے یہ کہ اے فاطمہ! اگر تم نے اسلام قبول نہ کیا تو ہم تم سے عذاب دفع نہیں کر سکتے یعنی وسیلہ مومنین کیلئے ہوتا ہے کافروں کیلئے نہیں۔ حضرت نوح علیہ السلام کا بیٹا نبی زادہ ہونے کے باوجود ہلاک ہو گیا کفر کی وجہ سے۔ اگر یہ عذاب نہ مانا جائے تو یہ حدیث قرآن کریم کے بھی خلاف ہو جائے گی اور دیگر احادیث کے بھی۔ رب تعالیٰ فرماتا ہے: **انما ولیہم اللہ ورسولہ والمؤمنون**

تمہارے مددگار اللہ رسول اور مسلمان ہیں۔ حضور صلی اللہ تعالیٰ علیہ وسلم فرماتے ہیں..... **کل نسب منقطع یوم القیامۃ الا نسبی و سببی** قیامت کے دن سارے ذریعے اور رشتے ٹوٹ جائیں گے، سو امیرے ذریعے اور رشتہ کے۔

(شامی باب غسل میت) فرماتے ہیں: **شفاعتی لاهل الكبائر من امتی** میری شفاعت میری امت کے گناہ کبیرہ والوں کیلئے ہوگی۔ کیسے ہو سکتا ہے کہ گناہ کبیرہ کرنے والے حضور صلی اللہ تعالیٰ علیہ وسلم کے طفیل بخشے جائیں اور خود لخت جگر نور نظر کچھ فائدہ

حاصل نہ کر سکیں۔ (شامی)

**نوٹ ضروری.....** حضور اقدس صلی اللہ تعالیٰ علیہ وسلم کے طفیل بعض فوائد کفار بھی حاصل کر لیتے ہیں جیسے دنیا میں قہر الہی سے امن اور قیامت کے دن میدانِ محشر سے نجات اور حساب کا شروع ہونا اس لحاظ سے کہ حضور علیہ الصلوٰۃ والسلام کا لقب ہے رحمۃ للعالمین بعض فوائد وہ ہیں جو صرف متقیوں کو پہنچتے ہیں گنہگاروں کو نہیں جیسے درجات بلند کرانا۔ اس معنی کے لحاظ سے حضور صلی اللہ تعالیٰ علیہ وسلم نے فرمایا کہ سنت کو چھوڑنے والا میری شفاعت سے محروم ہے یعنی بلندی درجات کی شفاعت۔

بعض فوائد وہ ہیں جو صرف گنہگاروں کو پہنچیں گے نیکوکاروں کو نہیں جیسے گناہوں کی معافی کیونکہ نیکوکاروں کے پاس گناہ ہوتے ہی نہیں ان مسلمانوں کو محفوظ کہا جاتا ہے۔ انبیاء علیہم السلام گناہوں سے معصوم ہیں یعنی گناہ نہیں کر سکتے اور خاص اولیاء گناہوں سے محفوظ یعنی وہ گناہ کرتے نہیں۔ مولانا فرماتے ہیں ۔

لوح محفوظ است پیش اولیاء ارچہ محفوظ اند محفوظ از خطا

ان کیلئے معافی گناہ کی شفاعت نہیں۔ ان کے لحاظ سے فرمایا گیا کہ **شفاعتی لاهل الکبائر من اُمتی** میری شفاعت میری اُمت کے اہل الکبائر کیلئے ہے۔ تمہاری پیش کردہ حدیث میں دوسری قسم کے فوائد مراد ہیں بشرطیکہ ایمان قبول نہ کیا جائے۔ یہ بھی خیال رہے یہاں فاطمۃ الزہراء رضی اللہ تعالیٰ عنہا کو فرمایا گیا ہے اور دوسروں کو سنایا گیا ہے ورنہ حضور صلی اللہ تعالیٰ علیہ وسلم کے طفیل ابولہب کا عذاب ہلکا ہوا۔ ابوطالب دوزخ میں جانے سے بچ گئے۔



**اعتراض ۱۰.....** بخاری شریف کتاب الاستسقاء، باب سوال الناس الامام الاستسقاء میں ہے کہ حضرت عمر رضی اللہ تعالیٰ عنہ قحط کے موقع پر حضرت عباس رضی اللہ تعالیٰ عنہ کے وسیلہ سے بارش مانگتے تھے اور فرماتے تھے:

**انا كنا نتوسل اليك بنبينا فتسقيننا وانا نتوسل اليك بعم نبينا فاسقنا قال فيسقر**  
الہی ہم اپنے نبی صلی اللہ تعالیٰ علیہ وسلم کے وسیلہ سے بارش مانگتے تھے بارش بھیجتا تھا  
اور اب ان کے چچا کے وسیلے سے بارش مانگ رہے ہیں۔ بارش بھیج پس بارش آتی تھی۔

معلوم ہوا کہ وفات یافتہ بزرگوں کا وسیلہ پکڑنا منع ہے۔ زندگوں کو وسیلہ پکڑنا جائز۔ دیکھو حضرت عمر رضی اللہ تعالیٰ عنہ نے حضور صلی اللہ تعالیٰ علیہ وسلم کے پردہ فرمانے کے بعد حضرت عباس رضی اللہ تعالیٰ عنہ کا وسیلہ پکڑا۔ حضور صلی اللہ تعالیٰ علیہ وسلم کا وسیلہ چھوڑ دیا۔ یہ ان دیوبندیوں و ہابیوں کا اعتراض ہے جو زندہ بزرگوں کے وسیلہ کے قائل ہیں وفات یافتہ کے وسیلہ کے منکر ہیں۔  
**جواب.....** اس کے دو جواب ہیں: ایک الزامی دوسرا تحقیقی۔

الزامی جواب تو یہ ہے کہ اگر وفات یافتہ بزرگوں کا وسیلہ پکڑنا منع ہے تو چاہئے کہ حضور صلی اللہ تعالیٰ علیہ وسلم کی وفات کے بعد کلمہ شریف میں سے حضور صلی اللہ تعالیٰ علیہ وسلم کا اسم شریف علیحدہ کر دیا جاتا۔ صرف لا الہ الا اللہ رکھا جاتا اور التحیات میں حضور صلی اللہ تعالیٰ علیہ وسلم کو سلام بند کر دیا جاتا۔ دُرود شریف ختم کر دیا جاتا کیونکہ یہ سب حضور پر نور صلی اللہ تعالیٰ علیہ وسلم سے وسیلہ ہی تو ہیں۔ حالانکہ یہ سارے کام باقی رہ گئے۔ معلوم ہوا کہ وسیلہ مصطفیٰ صلی اللہ تعالیٰ علیہ وسلم بعد وفات بھی ویسے ہی ہے۔ ہم پہلے باب میں ثابت کر چکے ہیں کہ حضور علیہ الصلوٰۃ والسلام کے بعد صحابہ کرام رضی اللہ تعالیٰ عنہم حضور اقدس صلی اللہ تعالیٰ علیہ وسلم کے بال شریف اور لباس شریف دھو کر بیماروں کو پلاتے اور صحت ہوتی اور حضرت عائشہ صدیقہ رضی اللہ تعالیٰ عنہا نے بارش کیلئے روضہ پاک کی چھت کھلوادی۔ قبر شریف کھول دی اور بارش آئی۔ قرآن پاک فرماتا رہا ہے کہ حضور صلی اللہ تعالیٰ علیہ وسلم سے پہلے والی امتیں حضور علیہ الصلوٰۃ والسلام کے اسم شریف کے وسیلہ سے دعائیں مانگتی تھیں۔ **وكانوا من قبل يستفتحون على الذين كفروا (۲-۸۹)** قرآن کریم فرماتا ہے کہ حضرت موسیٰ علیہ السلام کے بعد ان کے نعلین شریف، ٹوپی شریف کے طفیل فتح حاصل کی جاتی تھی۔ **بقية مما ترك ال موسى وال هرون تحمله الملائكة (۲-۲۳۸)** موسیٰ علیہ السلام نے اپنی وفات کے بعد مسلمانوں کی امداد فرمائی کہ پچاس نمازوں کی پانچ کرا دیں تاویہ وفات یافتہ بزرگوں کا وسیلہ ہے کہ نہیں نیز جب حضور علیہ الصلوٰۃ والسلام کی پیدائش سے پہلے ان کے اسم مبارک کے وسیلہ سے دعائیں قبول ہوتی تھیں تو کیا اب ان کے اسم شریف کی تاثیر بدل گئی۔ ہرگز نہیں!

دوسرا تحقیقی جواب یہ ہے کہ حضرت فاروق اعظم رضی اللہ تعالیٰ عنہ کا فرمان یہ بتا رہا ہے کہ حضور انور صلی اللہ تعالیٰ علیہ وسلم کے صدقہ سے ان کے اولیاء کا بھی وسیلہ جائز ہے یعنی وسیلہ نبی سے خاص نہیں۔ حضرت عباس رضی اللہ تعالیٰ عنہ نبی نہ تھے ولی تھے۔ نیز یہ بھی معلوم ہو رہا ہے کہ جس کو نبی صلی اللہ تعالیٰ علیہ وسلم سے نسبت ہو جائے اس کا بھی وسیلہ جائز ہے کیونکہ وہ فرماتے ہیں **وانا نتوسل الیک بعم نبینا** یعنی ہم اپنے نبی علیہ الصلوٰۃ والسلام کے چچا کے وسیلہ سے بارش مانگتے ہیں۔

اسی حدیث کی شرح میں امام قسطلانی شرح بخاری میں فرماتے ہیں: **ای بوسيلة الرحم التي بينه وبين النبي صلى الله تعالى عليه وسلم** یعنی حضرت عباس رضی اللہ تعالیٰ عنہ کے وسیلہ سے اس لئے دعا کی کہ ان کو نبی صلی اللہ تعالیٰ علیہ وسلم سے قربت تھی۔

شیخ عبدالحق محدث دہلوی رحمۃ اللہ تعالیٰ علیہ نے اسی حدیث سے وسیلہ اولیاء ثابت کیا چنانچہ وہ شرح حصین میں آداب الدعا وسیلہ اولیاء کے تحت فرماتے ہیں **قصہ استقاء عمر ابن الخطاب بعباس ابن عبدالمطلب ازیں باب است** یعنی حضرت عمر رضی اللہ تعالیٰ عنہ کا حضرت عباس رضی اللہ تعالیٰ عنہ کے وسیلہ سے بارش مانگنا اسی وسیلہ اولیاء سے ہے۔

اسی حصین کی شرح میں اسی مقام پر ملا علی قاری فرماتے ہیں: **وهو من المندوبات وفي صحيح البخاري في الاستسقاء حديث عمر انا كنا نتوسل اليك نبينا صلى الله تعالى عليه وسلم وانا نتوسل اليك بعم نبيك لي فاسقنا فيسقوا وحديث عثمان ابن حنيف في شان الاعمى** یعنی دعا میں انبیاء اولیاء کا وسیلہ پکڑنا مستحب ہے۔ بخاری کی اس روایت کی وجہ سے کہ حضرت عمر رضی اللہ تعالیٰ عنہ نے بوسیلہ عباس رضی اللہ تعالیٰ عنہ دعا کی اور حضرت عثمان ابن حنیف کی روایت کی وجہ سے نابینا کی دعا میں۔

ہاں اگر فاروق اعظم رضی اللہ تعالیٰ عنہ یہ فرماتے کہ مولا اب تک تو ہم تیرے نبی پاک صلی اللہ تعالیٰ علیہ وسلم کے وسیلہ سے دعا کرتے تھے۔ اب ان کی وفات کے بعد ان کا وسیلہ چھوڑ دیا۔ اب حضرت عباس کے طفیل دعا کرتے ہیں۔ تب تمہاری دلیل درست ہوتی مگر نفی کا ذکر نہیں لہذا دلیل غلط ہے۔ انبیاء اولیاء کا وسیلہ صحیح ہے۔



**اعتراض ۱۱.....** حدیث شریف میں ہے کہ نبی کریم صلی اللہ تعالیٰ علیہ وسلم نے فرمایا کہ ہمارے پاس زکوٰۃ نہ دینے والے اپنے سروں پر گائے، بھینسیں، بکریاں لادے ہوئے آئیں گے اور ہم سے شفاعت کی درخواست کریں گے۔ ہم یہ فرما کر ان کو ہٹا دیں گے کہ ہم نے تم تک احکام پہنچا دیئے تھے تم نے کیوں عمل نہ کیا۔ اب شفاعت کیسی؟

اس حدیث شریف سے معلوم ہوا کہ زکوٰۃ نہ دینے والے مجرموں کا وسیلہ کوئی نہیں۔ جب حضور علیہ الصلوٰۃ والسلام کا وسیلہ کام نہ آیا تو دوسرے کا وسیلہ بدرجہ اولیٰ کام نہیں آسکتا۔ چنانچہ بخاری شریف کتاب الزکوٰۃ باب اثم مانع الزکوٰۃ میں ہے **ولا یاتی احدکم یوم القیامۃ ببعیر یحملہ علی عنقہ لہ رغاء فیقول یا محمد فاقول لا املك لك شیئا قد بلغت۔**

**نوٹ ضروری.....** یہ وہابیات اعتراض مولوی مودودی صاحب کا ہے جو زمانہ موجود کے مجدد، مجتہد اور نہ معلوم کیا کیا بنتے ہیں۔

**جواب.....** اس اعتراض کے دو جواب ہیں۔ ایک یہ کہ معاملہ ان لوگوں سے ہوگا جو زکوٰۃ کی فرضیت کے منکر ہو گئے تھے جیسے حضرت صدیق اکبر رضی اللہ تعالیٰ عنہ کے شروع زمانہ خلافت میں ہوا اور جن پر حضرت صدیق اکبر رضی اللہ تعالیٰ عنہ نے جہاد فرمایا اور زکوٰۃ کی فرضیت کا منکر کافر ہے اور کافروں کیلئے نہ وسیلہ ہے نہ شفاعت۔ لہذا اس کا تعلق مسلمانوں سے نہیں۔

دوسرا جواب یہ کہ اس حدیث میں شفاعت نہ کرنے کا ذکر ہے نہ کہ شفاعت نہ کر سکنے کا یعنی نبی صلی اللہ تعالیٰ علیہ وسلم شفیع مختار اور وسیلہ باختیار ہیں، اگر چاہیں کریں نہ چاہیں نہ کریں۔ ان پر ناراضگی ظاہر فرمانے کیلئے یہ ارشاد ہوگا اگر اس حدیث کے یہ مطلب نہ ہوں تو اس حدیث شریف کے مخالف ہوگی: **شفاعتی لاهل الكبائر من امتی** میری شفاعت میری امت کے گناہ کبیرہ والوں کیلئے ہوگی۔ نیز ان تمام آیات قرآنیہ کے خلاف ہوگی جو پہلے باب میں مذکور ہوئیں۔

**نوٹ ضروری.....** وسیلہ دو طرح کے ہیں ایک مجبور جیسے سورج روشنی کا وسیلہ ہے اور بارش رزق کا، قرآن کریم رب کی بخشش کا، مارہ رمضان غفویات کا۔ دوسرا باختیار جیسے انبیاء و اولیاء کی شفاعت اور دنیا میں حکیم وکیل حاکم شفاعت وعدل کے وسیلے ہیں کہ کریں یا نہ کریں۔ اس حدیث شریف میں جو معترض نے پیش کی۔ حضرت محمد مصطفیٰ صلی اللہ تعالیٰ علیہ وسلم کے خدا داد اختیار کا ذکر ہے۔

**اعتراض ۱۲.....** بخاری شریف حدیث غار میں ہے کہ تین شخص جنگل میں جا رہے تھے کہ بارش آگئی۔ پناہ پکڑنے کیلئے غار میں گھس گئے۔ ایک چٹان پتھر کی غار کے منہ پر گری جس سے غار کا منہ بند ہو گیا تو ان لوگوں نے اپنے نیک اعمال کے وسیلہ سے دعا کی۔ ایسی شدت کے موقع پر کسی پیر کا وسیلہ انہوں نے نہیں پکڑا بلکہ اپنے اعمال کا۔ معلوم ہوا کہ بندے کا وسیلہ پکڑنا جائز نہیں۔

**جواب.....** اس حدیث شریف میں صرف یہ ہے کہ ان شخصوں نے اعمال کے وسیلہ سے دعا کی۔ یہ کہاں ہے کہ بزرگوں کا وسیلہ جائز نا جائز ہے دعویٰ کچھ اور ہے دلیل کچھ اور ہے۔ اعمال کا وسیلہ جائز ہے اور بزرگوں کا بھی ایک جائز پر عمل کرنے سے دوسرا جائز کیسے حرام ہو گیا۔ حضرت ابراہیم علیہ السلام نے نمرود کی آگ میں جاتے وقت حضرت جبرائیل کے عرض کرنے پر بھی اس آفت کے دور ہونے کی دعا نہ کی۔ نبی صلی اللہ تعالیٰ علیہ وسلم نے حضرت امام حسین رضی اللہ تعالیٰ عنہ کی شہادت کی خبر دی مگر دفع کی دعا نہ کی۔ تو کیا اس سے یہ کہا جاسکتا ہے کہ دعا مانگنا ہی حرام ہے۔ یہ اعتراض نہایت ہی لغو ہے۔

**اعتراض ۱۳.....** شیخ سعدی رحمۃ اللہ تعالیٰ علیہ فرماتے ہیں ۔

**نداریم غیر از تو فریاد رس**

پتا لگا کہ خدا تعالیٰ کے سوا کوئی فریاد نہیں سنتا پھر وسیلہ کیسا اگر وسیلہ مانو تو غیر خدا کو فریاد رس ماننا پڑے گا۔

**جواب.....** اس جگہ حقیقی فریاد رس مراد ہے۔ اس کی نفی ہے خدا کے حکم سے اس کے پیارے بندے فریاد رس ہیں۔ یہی شیخ سعدی علیہ الرحمۃ گلستان میں فرماتے ہیں: **(ترجمہ)** جو چاہتا ہے کہ مصیبت کے دن میرا کوئی فریاد رس بنے اس سے کہہ دو کہ آرام کے زمانے میں لوگوں سے اچھا سلوک کرے۔

ایک دوا کا نام شربت فریاد رس ہے، کہو یہ نام شرک ہے یا نہیں؟

تعجب ہے کہ شربت تو فریاد رس بن جائے مگر نبی صلی اللہ تعالیٰ علیہ وسلم فریاد رس نہ ہوں۔



بہ تہدید گر برکشد تیغ حکم بمانند کرو بیاں صم و بکم

یعنی اگر رب تعالیٰ ڈرانے کیلئے حکم کی تلوار کھینچے  
تو جن فرشتے بھی گونگے اور بہرے رہ جائیں گے۔

کہئے شیخ سعدی علیہ الرحمۃ جیسے بزرگ فرشتوں جیسی معصوم جماعت کو بے کار فرما رہے ہیں اوروں کے وسیلہ کا تو ذکر ہی کیا ہے۔

**جواب.....** جناب یہاں رب کے مقابل دم نہیں مار سکتا۔ یہ ہر مسلمان کا ایمان ہے۔ گفتگو تو اس بارے میں ہے کہ رب تعالیٰ کی اجازت اور اس کی مرضی سے اس کے مقبول بندے مجرم بندوں کی سفارش کر سکتے ہیں اور رب تعالیٰ ان کے طفیل گنہگاروں کے گناہ بخش دیتا ہے۔ یہ وسیلہ ہے اس شعر کو وسیلہ کے مسئلہ سے کوئی تعلق نہیں۔ شیخ سعدی قدس سرہ کا یہ شعر نہ دیکھا:

چہ باشد کہ شتے گدایان خیل بہان دارالسلامت طفیل

یا رسول اللہ! کیا اچھا ہو کہ ہم جیسے مٹھی بھر فقیر آپ کے طفیل جنت کے مہمان خانہ میں پہنچ جائیں۔

نیز فرماتے ہیں:

خدایا بحق بنی فاطمہ کہ بر قول ایمان کنی خاتمہ

الہی! حضرت فاطمہ زہرا رضی اللہ تعالیٰ عنہا کی اولاد کے طفیل میرا خاتمہ ایمان پر ہو۔

یہ صاف بزرگوں کا وسیلہ ہے۔

نیز فرماتے ہیں:

شنیدم کہ در روز امید و بیم بداں را بہ نیکاں بہ بخشد کریم

قیامت کو نیکوں کے وسیلہ سے خدائے کریم گنہگاروں کو بخش دے گا۔

**اعتراض ۱۵.....** اگر اللہ کے مقبول بندے خدا رسی کا وسیلہ بھی ہوں تب بھی خدا تعالیٰ کو پالینے کے بعد ان کو چھوڑ دینا چاہئے۔ جیسے ریل گاڑی میں اسی وقت تک بیٹھتے ہیں جب تک کہ منزل مقصود تک پہنچیں۔ مقصود پر پہنچ کر اسے چھوڑ دیتے ہیں۔ مسلمان نے کلمہ پڑھ لیا رب کو پالیا۔ اب بزرگوں کی کیا ضرورت رہی۔

**جواب.....** وسیلے دو طرح کے ہوتے ہیں۔ ایک محض وسیلے جیسے سفر کیلئے ریل گاڑی، دوسرا وہ وسیلہ جس سے مقصد وابستہ ہے۔ جیسے روشنی کیلئے چراغ، پہلی قسم کا وسیلہ مقصود پر پہنچ کر چھوڑ دیا جائے گا لیکن دوسری قسم کا وسیلہ کبھی نہیں چھوٹ سکتا۔ ورنہ فوراً مقصود فوت ہو جائے گا۔ روشنی چراغ کے دم سے قائم ہے۔ اگر اسے گل کیا تو اندھیرا ہو جائے گا۔ اللہ تعالیٰ کے مقبول بندے دوسری قسم کا وسیلہ ہیں۔ اسی لئے رب تعالیٰ نے نبی صلی اللہ تعالیٰ علیہ وسلم کو نور فرمایا۔ کہیں سراج منیر یعنی چمکتا ہوا سورج۔ مقصد یہ ہے کہ جیسے آفتاب کی ضرورت ہمیشہ ہے۔ ایسے ہی پیارے! دنیا کو تمہاری حاجت دائمی ہے اس لئے قبر میں ان کے نام پر کامیابی اور حشر میں ان کے دم پر نجات رکھی۔ (صلی اللہ تعالیٰ علیہ وسلم)

**اعتراض ۱۶.....** جب خدا تعالیٰ سب کا رب ہے اور اس کا نام رب العالمین ہے تو پھر کسی وسیلہ کی کیا ضرورت ہے۔ ہر شخص اس کے دروازے پر بلا واسطہ جائے اور فیض لے۔ وسیلہ کا مسئلہ اس کے رب العالمین ہونے کے خلاف ہے۔

**جواب.....** اس اعتراض کے دو جواب ہیں۔ ایک الزامی دوسرا تحقیقی۔

الزامی جواب تو یہ ہے کہ رب تعالیٰ رازق العباد ہے اور شافی الامراض ہے۔ پھر تم رزق تلاش کرنے کیلئے امیروں کے پاس اور شفا لینے کیلئے حکیموں کے پاس کیوں جاتے ہو؟ تمہارا ان لوگوں کے پاس جانا بھی خدا تعالیٰ کے رازق اور شافی ہونے کے خلاف ہے وہ احکم الحاکمین ہے پھر مقدمہ کچہری کے حاکم کے پاس کیوں لے جاتے ہو؟

جناب! وسیلے رب تعالیٰ کے دروازے ہیں یا اسکے چکران کے ہاتھوں سے جو کچھ ہوتا ہے وہ رب تعالیٰ کی طرف سے ہی ہوتا ہے اسی طرح اولیاء اللہ، انبیاء کرام رب تعالیٰ کے مختار خدام ہیں۔

**تحقیقی جواب** یہ ہے کہ ان وسیلوں کی ضرورت رب تعالیٰ کو نہیں بلکہ ہم کو ہے جیسے روٹی کو توڑے کے ذریعے سے گرم کیا جاتا ہے تو آگ گرم کرنے میں توڑے کی محتاج نہیں بلکہ روٹی کو احتیاج ہے۔

رب تعالیٰ سب کا ہے مگر اس کی ربوبیت کی مظہر یہ چیزیں ہیں۔ سانپ اس کی قہاریت کا مظہر ہے اور دیگر آرام دہ چیزیں اس کی رحمت کی تجلی گاہ ہیں۔



**اعتراض ۷۱.....** وسیلہ کے مسئلہ سے لوگ بد عمل ہو جائیں گے۔ جب انہیں خبر ہوگی کہ حضور صلی اللہ تعالیٰ علیہ وسلم بخشوا لیس گے تو پھر عمل کرنے کی زحمت کیوں گوارہ کریں؟

**جواب.....** یہ اعتراض ایسا ہے جیسے آریہ کہتے ہیں کہ توبہ کے مسئلہ سے بد عملی اور زکوٰۃ کے مسئلہ سے بیکاری بڑھ جاتی ہے کیونکہ جب مسلمانوں کو خبر ہے کہ توبہ سے گناہ بخشے جاتے ہیں تو پھر خوب گناہ کر کے توبہ کر لیا کریں گے اور جب غریبوں کو خبر ہو کہ مالداروں کی زکوٰۃ ہزاروں روپیہ سالانہ نکلتی ہے پھر کمائی کیوں کریں۔ جب ملے یوں تو محنت کرے کیوں۔ جو اس کا جواب ہے وہی اس اعتراض کا ہے۔

جناب! جیسے توبہ کی قبول کا یقین، مالداروں کی زکوٰۃ ملنے کا یقین ملے یا نہ ملے۔ ایسے ہی اگر بد عملی کی گئی تو یقین نہیں وسیلہ نصیب ہو یا نہ۔ میں تو کہتا ہوں کہ وسیلہ کے انکار سے بد عملی بڑھے گی کیونکہ جب گنہگار شفاعت سے مایوس ہوگا تو خوب گناہ کرے گا کہ دوزخ میں تو جانا ہی ہے۔ لاؤ دس گناہ اور کر لو۔ شیخ فرماتے ہیں ۔

نہ بتی کہ چوں گر بہ عاجز شود بر آرد بہ چنگال چشم پلنگ

جب تک ملی کو جان بچنے کی اُمید رہتی ہے تب تک چیتے سے بھاگتی ہے مگر جب پھنس کر جان سے مایوس ہو تو چیتے پر حملہ کر دیتی ہے مایوسی دلیری پیدا کرتی ہے۔

اعتراض ۱۸..... مشرکین عرب اسی لئے مشرک ہوئے کہ وہ بتوں کو رب کا بندہ تو سمجھتے تھے مگر ان سے غائبانہ مدد مانگتے تھے اور انہیں خداری کا وسیلہ جانتے تھے۔ وہ کسی بت کو خالق یا مالک نہیں مانتے تھے۔ رب تعالیٰ فرماتا ہے:

**وَلْتَن سَالَتَهُم مِّنْ خَلْقِ السَّمٰوٰتِ وَالْاَرْضِ لِيَقُوْلَن اللّٰهُ**

اور اگر آپ مشرکوں سے پوچھیں کہ آسمانوں اور زمین کو کس نے پیدا کیا تو وہ کہیں گے اللہ تعالیٰ نے۔

معلوم ہوا کہ وہ مشرک صرف اسلئے ہوئے کہ انہوں نے رب کے بندوں کو بندہ مان کر انہیں حاجت روا، مشکل کشا، فریادرس مانا۔ اسی طرح تم بھی نبیوں، ولیوں کو مانتے ہو تم اور وہ برابر ہو۔

**جواب.....** ایک ہے رب تعالیٰ کی قدرت اور ایک ہے رب کا قانون۔ قدرت تو یہ ہے کہ رب تعالیٰ چاہے تو ہر چھوٹا بڑا کام بغیر کسی وسیلہ کے خود ہی کرے قدرت کا اظہار اس آیت شریف میں ہے:

**اِنَّمَا وَاٰمِرُهُ اِذَا اَرَادَ شَيْئًا اَنْ يَقُوْلَ لَهُ كُنْ فَيَكُوْنُ (۳۶-۸۲)**

اس کی شان تو یہ ہے کہ کسی چیز کو چاہے تو کن فرمادے تو وہ شے ہو جائے۔

اس قانون کا اظہار صد ہا آیات میں ہے۔ مثلاً

**قُلْ يَتُوْفِكُمْ مَلِكُ الْمَوْتِ الَّذِیْ وَاٰمِرُهُ اِذَا اَرَادَ شَيْئًا اَنْ يَقُوْلَ لَهُ كُنْ فَيَكُوْنُ (۳۲-۱۱)**

فرمادو تمہیں ملک الموت موت دے گا جو تم پر مقرر کر دیا گیا ہے۔

**وَيُزَكِّيْهِمْ وَيُعَلِّمُهُمُ الْكِتٰبَ وَالْحِسَابَ (۳-۱۶۴)**

نبی صلی اللہ تعالیٰ علیہ وسلم انہیں پاک فرماتے اور کتاب و حکمت سکھاتے ہیں۔

**وَقُلْ رَبِّ اَرْحَمُهُمَا کَمَا رَبَّیْنٰی صَغِيْرًا (۱۷-۲۳)**

کہو کہ یا اللہ! جیسے میرے ماں باپ نے صغیرنی میں مجھے پرورش فرمایا تو بھی ان پر رحم فرما۔

دیکھو موت و دنیا پاک کرنا پالنا رب تعالیٰ کا کام ہے مگر بندوں کے ذریعہ سے ہوا۔



مشرکین کا عقیدہ یہ تھا کہ ایک خدا اتنے بڑے جہان کا انتظام نہیں فرما سکتا۔ لہذا اس نے اپنے بعض بندے اپنی مدد کیلئے عالم سنبھالنے کیلئے مقرر کئے ہیں یعنی انہوں نے بندوں کو رب تعالیٰ کے برابر کر دیا۔ لہذا وہ مشرک ہوئے۔ اسی لئے قیامت میں وہ بتوں سے کہیں گے: **تَا اللّٰهُ اِنْ كُنَّا لَفِي ضَلَالٍ مُّبِينٍ اِنْ نَسُوْكُمْ رَبُّ الْعَالَمِيْنَ (۲۶-۹۷)** خدا کی قسم ہم کھلی گمراہی میں تھے کہ ہم تمہیں خدا کے برابر سمجھتے تھے۔

معلوم ہوا کہ وہ بتوں کو بندہ مان کر رب تعالیٰ کو ان کا حاجت مند مانتے تھے۔ قرآن کریم اسی وسیلہ کی تردید فرماتا ہے: **لَمْ يَتَّخِذْ الْاَوَّلٰىمَ يَكُنْ لَهُ شَرِيْكَ فِى الْمَلٰٓئِكَةِ وَلَمْ يَكُنْ لَهُ وَلٰى مِنَ الذَّلٰلِ وَكَبْرَهُ تَكْبِيْرًا (۱۷-۱۱۱)** یعنی رب تعالیٰ نے نہ اپنا بچہ بنایا نہ ملک میں اس کا کوئی شریک ہے نہ کمزوری کی وجہ سے اس کا کوئی ولی ہے۔ یعنی اس نے جو اولیاء مقرر فرمائے وہ اپنی شان ظاہر کرنے کیلئے بنائے نہ کہ کمزوری اور عاجزی کی وجہ سے۔

ہم لگا کہ مشرک خدائے تعالیٰ کے متعلق یہ عقیدہ رکھتے تھے کہ رب تعالیٰ کے بعض بندے اسلئے انکے ولی ہیں کہ خدا اتنے بڑے کام پر خود قادر نہیں۔ کسی مسلمان کا یہ عقیدہ نہیں۔ مشرکین اولیاء کو ایسا مانتے تھے جیسے کونسل کا ممبر اور مسلمان اولیاء کو ایسا مانتے ہیں جیسے بارگاہ عالیہ کے خدام اور کارندے۔ لہذا وہ مشرک تھے اور یہ مومن رہے۔ غرضیکہ جو رب تعالیٰ کی قدرت کا منکر ہو وہ مشرک ہے اور جو قدرت مان کر رب کے قانون کا منکر ہے وہ دہائی ہے۔

**نوٹ ضروری.....** ہم اپنی زندگی میں غور کریں تو معلوم ہوگا کہ دنیا کی کوئی نعمت ہمیں بغیر وسیلہ نہیں ملتی۔ پیدائش و پرورش ماں باپ کے وسیلہ سے، علم و ہنر استاد کے وسیلہ سے، تندرستی حکم کے وسیلہ سے، موت ملک الموت کے وسیلہ سے، غسل غسل کے وسیلہ سے، کفن درزی کے وسیلہ سے، دفن گورکن کے وسیلہ سے۔ پھر آخرت کی نعمتیں تو دنیاوی نعمتوں سے کہیں زیادہ ہیں اور بغیر وسیلہ کیسے مل سکتی ہیں۔ کلمہ قرآن، روزہ، نماز رب کی پہچان۔ غرضیکہ یہ ساری نعمتیں حضور صلی اللہ تعالیٰ علیہ وسلم کے وسیلہ سے ملیں۔ پھر وسیلہ کا انکار نہ کرے گا مگر جاہل۔

**نوٹ.....** ساری عبادات کا فائدہ صرف انسانوں کو ہوتا ہے مگر وسیلہ کا فائدہ انسان، جن، فرشتہ، جانور بلکہ درخت زمین زمان سب کو ہوتا ہے مکہ معظمہ حضور صلی اللہ تعالیٰ علیہ وسلم کے وسیلہ سے افضل ہوا۔ کوہ طور حضرت موسیٰ علیہ السلام کے وسیلہ سے اعلیٰ ہوا۔ آب زم زم حضرت اسماعیل علیہ السلام کے طفیل سے حبرک ہو گیا۔ ایوب علیہ السلام کو شفا دینے کیلئے فرمایا گیا:

**اَرْكُضْ بِرَجْلِكَ هٰذَا مَغْتَسِلٌ بَارِدٌ وَشَرَابٌ (۳۸-۳۷)**

اپنا پاؤں زمین پر رگڑ اس سے جو پانی کا چشمہ پیدا ہوا اسے پیو اور اس سے غسل کرو۔

چنانچہ اس سے آپ کو شفا ہوئی۔ معلوم ہوا کہ بزرگوں کا دھوون ان کے پاؤں کے وسیلہ سے شفا بن جاتا ہے۔ غرضیکہ بزرگوں کا وسیلہ ہر چیز کا فائدہ پہنچاتا ہے۔



**اعتراض ۱۹.....** موجودہ وہابی یہ بھی کہتے ہیں کہ انسان خواہ کتنا ہی بزرگ ہو۔ مرنے کے بعد اس جہان سے بے خبر ہو جاتا ہے۔ یہاں کی اسے بالکل خبر نہیں رہتی۔ دیکھو اصحاب کہف تین سو سال تک سو کر جب جاگے تو انہوں نے سمجھا ہم دن بھر سوئے۔ حضرت عزیز علیہ السلام سو برس تک وفات یافتہ رہ کر جب زندہ کئے گئے تو رب نے پوچھا: **کم لبثت؟** تم یہاں کتنے دن ٹھہرے؟ تو عرض کیا: **لبثت یوما او بعض یوم** میں دن یا اس سے بھی کم ٹھہرا۔ فرمایا گیا: **بل لبثت مائة عام** تم یہاں سو برس رہے۔ اگر ان کی توجہ اس جہان پر ہوتی تو اس مدت کے اندازہ میں کیوں غلطی کرتے۔ جب اتنے بزرگوں کو یہاں سے کچھ تعلق نہیں رہتا تو دیگر اولیاء اللہ کا ذکر ہی کیا ہے۔ جب یہ لوگ یہاں سے ایسے بے تعلق ہیں تو ان کی قبروں پر جا کر ان کے وسیلہ سے دعا کرنا یا ان سے حاجت مانگنا بالکل ہی عبث ہے۔

**جواب.....** اللہ تعالیٰ کے پیارے بندے وفات کے بعد اس دنیا سے تعلق رکھتے ہیں۔ یہاں کی خبر رکھتے ہیں۔ معراج شریف کی رات سارے پیغمبروں نے حضور صلی اللہ تعالیٰ علیہ وسلم کے پیچھے بیت المقدس میں نماز پڑھی۔ حجۃ الوداع کے موقع پر بہت سے پیغمبروں نے شرکت کی جس کی خبر نبی صلی اللہ تعالیٰ علیہ وسلم نے دی۔

حضرت موسیٰ علیہ السلام نے معراج شریف کی رات پچاس نمازوں کی پانچ کرا دیں۔ اگر وہ حضرات اس عالم میں پہنچ کر ادھر سے بے خبر ہو جاتے ہیں تو انہیں حضور صلی اللہ تعالیٰ علیہ وسلم کی معراج اور حجۃ الوداع کی خبر کیسے ہوئی اور حضرت موسیٰ علیہ السلام کو نماز کم کرانے کی کیا ضرورت پڑی؟ رب تعالیٰ فرماتا ہے:

**وسئل من ارسلنا من قبلك من رسلنا اجعلنا من دون الرحمن الہة یعبدون (۴۳-۴۵)**

اے نبی صلی اللہ تعالیٰ علیہ وسلم اپنے سے پہلے پیغمبروں سے پوچھا کیا ہم نے خدا کے سوا اور معبود بنائے ہیں؟

اگر وہ پیغمبر اس دنیا سے بے خبر ہو گئے تو پھر پوچھنا کیسا؟

مردہ قبرستان میں آنے والے کے پاؤں کی آہٹ سنتا ہے جیسا کہ حدیث شریف میں وارد ہے۔

اصحاب کہف اور حضرت عزیز علیہ السلام کے معجزے اور کرامت کا دکھانا منظور تھا۔ اس لئے رب تعالیٰ نے انہیں خصوصیت سے اس دنیا سے بے توجہ کر دیا۔ اگر اصحاب کہف کو اپنے سونے کی مدت کا پتا ہوتا تو بازار میں نہ آتے اور کرامت لوگوں پر ظاہر نہ ہوتی جیسے کہ نبی صلی اللہ تعالیٰ علیہ وسلم نے فرمایا کہ ہمارا دل جاگتا رہتا ہے صرف آنکھ سوتی ہے مگر تعریس کی رات رب نے حضور صلی اللہ تعالیٰ علیہ وسلم کے دل کو اپنی طرف متوجہ فرمالیا اور نماز فجر قضا ہو گئی تاکہ امت کو نماز قضا پڑھنے کا طریقہ معلوم ہو جائے۔

اگر نبی ولی وفات کے بعد اس طرف سے بالکل بے تعلق ہو جاتے ہیں تو ہمارے دُرو و سلام حضور علیہ الصلوٰۃ والسلام تک کیسے پہنچتے ہیں۔ نیز مردوں کو ثواب کیسے پہنچتا ہے۔ ایسے شخص کو سلام کرنا منع ہے جو جواب نہ دے سکے۔ جیسے سونے والا، استنجا والا، نماز اور اذان کی حالت۔ اگر نبی کریم صلی اللہ تعالیٰ علیہ وسلم سنتے ہی نہیں اور جواب نہیں دے سکتے تو ان کو سلام کرنا منع ہونا چاہئے تھا۔

یہ بھی ہو سکتا ہے کہ حضرت عزیز علیہ السلام پر حقیقتاً سو سال گزرے ہوں لیکن جتنا ایک دن جیسے قیامت کا دن ہزاروں سال کا ہوگا مگر مومن کیلئے ایک نماز کے برابر ہوگا۔ وہاں دونوں کا اثر موجود تھا کہ گدھے پر سو سال گزر گئے تھے اور شربت پر ایک دن۔ لہذا عزیز علیہ السلام کا ایک دن فرمانا بھی ٹھیک تھا وہ جتنے کے لحاظ سے تھا اور رب تعالیٰ کا سے سو سال فرمانا بھی ٹھیک تھا کہ وہ حقیقت پر مبنی تھا۔



**اعتراض ۲۰.....** نبی صلی اللہ تعالیٰ علیہ وسلم نے بہت کوشش کی کہ ابوطالب ایمان لے آویں مگر نہ لائے تو آپ کیا کر سکتے ہیں بلکہ آیت اُتری: **انک لا تہدی من احببت** (۲۸-۵۶) جس سے تم محبت کرو اسے ہدایت نہیں دے سکتے۔

جب اپنے پیاروں کا وسیلہ نہیں بن سکتے تو دوسروں کا کیا پوچھنا۔

**جواب.....** اس آیت کا مطلب ظاہر ہے کہ جس سے آپ محبت کریں اسے ہدایت نہیں دے سکتے کیونکہ آپ رحمۃ اللعالمین ہیں۔ ہر بشر سے محبت فرماتے سب ہی پر کرم کرتے ہیں، کافر ہو یا مومن، مخلص ہو یا منافق۔ مگر ہدایت اسے ملے گی جو آپ سے محبت کرے اور آپ سے جو محبت کرے گا وہ آپ کی بات مانے گا۔ ابوطالب نے آپ سے محبت نہ کی اور آپ کی بات نہ مانی۔ کلمہ نہ پڑھا لہذا ہدایت نہ پاسکے۔ اس میں خود انکا اپنا قصور ہے اگر آفتاب سے روشنی حاصل نہ کر سکے تو اس کا نصیب۔ آفتاب روشنی دینے میں کوتاہی نہ کرتا پھر بھی ابوطالب کو حضور صلی اللہ تعالیٰ علیہ وسلم کی خدمت کا یہ فائدہ پہنچ گیا کہ وہ دوزخ میں نہیں رکھے گئے بلکہ آگ کے جھیرے میں ہیں۔ جیسا کہ بخاری کی حدیث میں ہے۔

**اعتراض ۲۱.....** نبی صلی اللہ تعالیٰ علیہ وسلم نے حضرت امام حسین رضی اللہ تعالیٰ عنہ کی کوئی خدمت نہ کی تو اوروں کی مدد بھی نہیں کر سکتے۔

پھر وسیلہ کیسا؟

**جواب.....** حضرت امام حسین رضی اللہ تعالیٰ عنہ نے اس وقت حضور علیہ الصلوٰۃ والسلام سے مدد مانگی ہی نہیں تا کہ صبر میں فرق نہ آوے جیسے کہ حضرت ابراہیم علیہ السلام نے آگ میں جاتے وقت رب سے مدد نہ مانگی۔ نیز حضرت امام حسین رضی اللہ تعالیٰ عنہ کی یہ استقامت کہ اتنی شدید اور سخت مصیبتوں میں ثابت قدم رہے۔ حضور صلی اللہ تعالیٰ علیہ وسلم کی مدد سے ہوئی۔

**اعتراض ۲۲.....** قرآن شریف سے ثابت ہے کہ انبیاء علیہم السلام اپنی زندگی میں بھی دنیا سے بے خبر رہتے ہیں۔ دیکھو حضرت سلیمان علیہ السلام نے ہد کو گم پا کر لوگوں سے پوچھا کہ ہد کو میں نہیں دیکھتا۔ اگر واقف تھے تو پوچھا کیوں؟ نیز ہد نے آکر کہا میں وہ چیز دیکھ کر آیا ہوں جو آپ نے نہیں دیکھی یعنی بلقیس اور اس کا تخت۔ دیکھو ہد کی خبر سے پہلے آپ کو نہ بلقیس کا پتہ لگانہ شہر کا۔ جب وہ کسی کی خبر ہی نہیں رکھتے تو وسیلہ کیسے بن سکتے ہیں۔

**جواب.....** اس آیت میں یہ کہاں ہے کہ حضرت سلیمان علیہ السلام کو خبر نہ تھی۔ ہد ہد نے آپ کی بے خبری کا دعویٰ نہیں کیا بلکہ عرض کیا: **فَقَالَ احْطِ بِمَا لَمْ تَحْطْ بِهِ (۲۴-۲۲)** میں اس چیز کا احاطہ کر کے اور دیکھ کر آیا ہوں جس کو آپ نے جا کر نہ دیکھا اور واقعی آپ اس وقت تک وہاں بایں جسم شریف نہ گئے تھے۔ خبر تو آپ کو تھی مگر اظہار نہ تھا تا کہ پتا لگے کہ پیغمبر کی صحبت میں رہنے والے جانور بھی ہزاروں کیلئے ایمان کا وسیلہ بن جاتے ہیں۔ دیکھو ہد ہدی کے ذریعے سے سارے یمن والوں اور بلقیس وغیرہ کو ایمان نصیب ہوا اور بھی ہزار ہا اس میں حکمتیں تھیں۔ حضرت یوسف علیہ السلام نے بادشاہ بن کر بھی اپنے والد ماجد کو خبر نہ بھیجی۔ اس لئے نہیں کہ آپ ان سے بے خبر تھے بلکہ وقت کا انتظار تھا اور آپ کی انتہائی عظمت کا ظہور ہونے والا تھا کہ قحط سالی میں تمام عالم کا رزق آپ کے ہاں پہنچا اور سب لوگ روزی میں آپ کے حاجتمند کئے گئے۔

اچھا بتاؤ کہ جب حضرت سلیمان علیہ السلام نے آصف کو بلقیس کا تخت لانے کا حکم فرمایا تو انہوں نے نہ تو کسی ملک یمن کا پتا پوچھا اور نہ بلقیس کا گھر دریافت کیا نہ تخت کی جگہ تلاش کی بلکہ پلک جھپکنے سے پہلے تخت لا کر حاضر کر دیا۔ انہیں بھی بلقیس کے سارے مقامات کی خبر تھی یا نہیں تھی اور ضرور تھی۔ تو جن نے صحبت میں رہ کر یہ کمال حاصل کیا تھا وہ بے خبر ہوں یہ ناممکن ہے۔ رب تعالیٰ فرماتا ہے:

**قَالَ الَّذِي عِنْدَهُ عِلْمٌ مِنَ الْكِتَابِ (۲۷-۳۰)** جس کے پاس کتاب کا علم تھا انہوں نے کہا: **اَنَا اَتِيكَ بِهِ قَبْلَ ان يَرْتَدَّ اِلَيْكَ طَرَفُكَ (۲۷-۳۰)** میں تخت بلقیس آپ کے پلک جھپکنے سے پہلے لے آؤں گا۔ بتاؤ وہ کتاب آصف نے کس سے پڑھی تھی خود حضرت سلیمان علیہ السلام سے۔ تعجب ہے کہ شاگرد کو خبر ہو اور استاد کو نہ ہو۔ رب تعالیٰ سمجھ دے۔ غرضیکہ آپ کو علم تھا مگر وقت سے پہلے اظہار نہ تھا۔ طلب وسیلہ برائے حصول مرادات از خدائے تعالیٰ چیزے دگر است۔



فَيَغْفِر لِمَن يَشَاءُ وَيُعَذِّبُ مَن يَشَاءُ (۲-۲۸۴)

رب تعالیٰ جسے چاہے گا بخشے گا اور جسے چاہے عذاب دے گا۔

جن نبیوں اور ولیوں کو تم مغفرت کا وسیلہ سمجھتے ہو خود انکی مغفرت یقینی نہیں۔ نہ معلوم انکی بخشش ہو یا نہ ہو۔ اگر وہ تمہارے وسیلے ہیں تو بتاؤ اگر خدا تعالیٰ انہیں پکڑے تو ان کا وسیلہ کون بنے گا۔ مَن يَشَاءُ میں مَن عام ہے۔ نبی ولی سب کو شامل ہے۔ (بعض بے ادب دیوبندی)

**جواب**..... اس کے دو جواب ہیں۔ ایک عالمانہ دوسرا صوفیانہ۔

عالمانہ جواب یہ ہے کہ بندے تین طرح کے ہیں۔ ایک وہ جن کے جہنمی ہونے کی خبر دی گئی جیسے ابولہب اور اس کی بیوی جلیلہ۔ جن کے بارے میں فرما دیا گیا: **سَيَصْلٰی نَارًا ذَاتَ لَهَبٍ وَامْرَاَتُهُ** (۳-۱۱۱) یہ اور اس کی بیوی عنقریب بھڑکتی ہوئی آگ میں پہنچیں گے۔ دوسرے وہ جن کے جنتی ہونے کی خبر دی گئی۔ فرما دیا گیا: **رَضِيَ اللّٰهُ عَنْهُمْ وَرَضُوا عَنْهُ** (۵-۱۱۹) اللہ تعالیٰ ان سے راضی ہو گیا اور وہ اللہ تعالیٰ سے راضی ہو گئے۔ یا فرما دیا: **كَلَّا وَعَدَ اللّٰهُ الْحَسَنٰی** (۴-۹۵) اللہ تعالیٰ نے ان سب سے جنت کا وعدہ کر لیا۔ تیسرے وہ جن کے متعلق کوئی خبر نہ دی گئی جیسے ہم لوگ، پہلی جماعت کا دوزخی ہونا اور دوسری جماعت کا جنتی ہونا ایسا ہی یقینی ہے جیسا کہ اللہ تعالیٰ کا ایک ہونا کیونکہ اللہ تعالیٰ کا سچا ہونا ایسی ہی اس کی صفت ہے جیسے اس کا ایک ہونا۔ تمہاری پیش کردہ آیات میں تیسری جماعت مراد ہے کیونکہ اللہ تعالیٰ وعدہ خلائی نہیں کرتا۔

صوفیانہ جواب یہ ہے کہ اس آیت کا یہ مطلب ہے کہ رب تعالیٰ جسے چاہتا ہے اسے نیک اعمال کی توفیق دے کر جنتی بناتا ہے اور جسے چاہتا ہے اسے گمراہ کر کے جہنمی بناتا ہے یعنی لوگوں کے جنتی اور جہنمی ہونے کا ارادہ ہو چکا۔ قیامت میں صرف اس کا ظہور ہوگا ہر ایک کے متعلق قلم چل چکا ہے۔ یہ مطلب نہیں کہ جس نیک کار کو چاہے جہنمی کر دے اور جس کافر کو چاہے جنتی بنادے بلکہ جس کو جہنمی ہونا چاہ چکا وہ جہنمی ہو چکا اور جس کو وہ جنتی ہونا چاہ چکا وہ جنتی ہو چکا۔ اب اس کا برعکس ہونا اس آیت کے خلاف ہوگا۔

اعتراض ۲۴..... قرآن کریم فرما رہا ہے کہ کفار نے نبی صلی اللہ تعالیٰ علیہ وسلم سے مطالبہ کیا کہ **لن نؤمن لك حتى تفجر لنا من الارض ينبوعا** (۱۷-۹۰) یعنی ہم اس وقت تک ایمان نہ لائیں گے جب تک کہ آپ زمین سے چشمے جاری نہ کر دیں یا آپ کے پاس کھجور و انگور کا باغ نہ ہو جس کے بیج میں نہریں ہوں۔ اس کے جواب میں فرمایا گیا: **قل سبحان ربی هل كنت الا بشرا رسولا** (۱۷-۹۳) کہ سبحان اللہ میں تو صرف رسول بشر ہوں مجھ میں کوئی طاقت نہیں۔

اس آیت سے دو باتیں معلوم ہوئیں ایک یہ کہ نبی میں کوئی طاقت اور زور نہیں بندہ مجبور ہیں ورنہ انہیں یہ معجزے دکھا کر مسلمان کر لیا جاتا۔ دوسرے یہ کہ پانی کے چشمے بہانہ، باغ اُگانا یہ خدا تعالیٰ کا کام ہے نبی ولی کا نہیں۔ اسی طرح بیٹا بیٹا، عزت ذلت دینا، مرادیں پوری کرنا خدا تعالیٰ کا کام ہے کسی کو ان چیزوں کا وسیلہ ماننا بھی اس آیت کے خلاف ہے۔

**جواب.....** نبی میں اس سے کہیں زیادہ طاقت ہے یہ کہو کہ ان کے مطالبہ پر اپنی طاقت دکھائی نہیں کیونکہ وہ ایمان لانے کی نیت سے یہ مطالبہ نہ کرتے تھے بلکہ نبی کا زور آزمانے کیلئے کرتے تھے اور جس قوم نے نبی کا زور آزمایا وہ مٹا دی گئی۔ فرعون، نمرود، قوم عاد و ثمود ان سب نے نبی کا زور دیکھنا چاہا زور دکھایا گیا مگر وہ ایمان نہ لائے ہلاک ہو گئے حضور صلی اللہ تعالیٰ علیہ وسلم کا ان کے یہ مطالبے پورے نہ فرمایا رحمت کی بنا پر ہے۔ ورنہ وہ تو زمین سے چشمے نکالنے کا مطالبہ کرتے تھے۔ حضور صلی اللہ تعالیٰ علیہ وسلم نے انگلیوں سے چشمے بہا دیئے۔ وہ تو کھجور و انگور کے باغ کا مطالبہ کرتے تھے۔ حضور صلی اللہ تعالیٰ علیہ وسلم نے چاند کو دو ٹکڑے کر دکھایا، ڈوبے ہوئے سورج کو لوٹایا، کھاری کنوئیں کو بیٹھا بنایا، لکڑیوں، کنکریوں سے اپنا کلمہ پڑھوایا، فقیروں کو بادشاہ بنا دیا، جس کو چاہا غنی کر دیا۔

ڈاکٹر اقبال نے کیا خوب کہا ہے ۔

بوریا ممنون خواب راحتش تاج کسری زیر پائے امتش

غرضیکہ ہونا اور چیز ہے اور دکھانا کچھ اور۔ اور اس آیت میں طاقت نہ دکھانے کا ذکر ہے ان سرکش کافروں کو تا کہ ہلاک نہ ہو جائیں۔



حقیقت یہ ہے کہ وہابیوں دیوبندیوں کو خدا نے گمراہ کر دیا۔ ان کی شامت آگئی ہے اس لئے تمام وسیلوں سے منہ موڑ رہے ہیں جسے خدا ہدایت دیتا ہے وہ ولی اور مرشد کے دامن میں رہتا ہے اور جسے رب گمراہ کرتا ہے اس کا نہ ولی نہ مرشد۔ رب فرماتا ہے:

**وَمَنْ يَضِلْ فَلَنْ تُجِدَ لَهُ وَلِيًا مَرشداً (۱۸-۱۷)** جسے رب گمراہ کر دے اس کیلئے نہ تو تم کوئی ولی پاؤ گے نہ مرشد۔

یہ بے پیرے بے نور بے درگاہ الہی سے نکالے ہوئے ہیں۔ یہ ساری باتیں اسی سبب سے ہیں۔ مسلمانوں کو چاہئے کہ ہر نئے مذہب سے بچیں اسی راستے پر رہیں جو اب تک اللہ کے نیک بندوں کا ہے۔ بے سمجھے بوجھے قرآن کا ترجمہ گمراہی کا راستہ ہے۔ رب فرماتا ہے: **يَضِلْ بِهِ كَثِيرًا وَ يَهْدِي بِهِ كَثِيرًا (۲-۲۶)** رب تعالیٰ اس قرآن سے بہت لوگوں کو ہدایت دیتا ہے اور بہت کو گمراہ کر دیتا ہے۔ ہدایت ملنے کا ذریعہ صرف یہی ہے کہ اچھوں کے ساتھ رہو۔ رب فرماتا ہے: **يَا أَيُّهَا الَّذِينَ آمَنُوا اتَّقُوا اللَّهَ وَ كُونُوا مَعَ الصَّادِقِينَ (۹-۱۱۹)** اے مسلمانوں اللہ سے ڈرو اور سچوں کے ساتھ رہو۔

ہمیں سورہ فاتحہ میں یہ دعا مانگنے کی ہدایت فرمائی: **اهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ (۱-۶، ۷)** اے مولیٰ ہمیں سیدھے راستے کی ہدایت دے (یعنی قائم رکھ) ان بندوں کے راستے پر جن پر تو نے انعام کیا یعنی نبیوں، صدیقوں، شہداء اور صلحاء کے راستے پر قائم رکھ۔ آج ہر چکڑا لوی، ہر قادیانی، ہر دیوبندی وہابی، ہر بے دین قرآن کریم بغل میں دبائے پھر رہا ہے اور کہہ رہا ہے کہ قرآن کی رو سے میں سچا ہوں جیسے کہ یزیدیوں نے بے سوچے سمجھے نفسانی خواہش سے قرآن پڑھ کر امام حسین رضی اللہ تعالیٰ عنہ کو شہید کیا اور امام حسین رضی اللہ تعالیٰ عنہ پر یہ آیت چسپاں کی **فَقَاتِلُوا الَّتِي تَبْغِي حَتَّى تَكْفِيَ إِلَى أَمْرِ اللَّهِ (۳۹-۹)** یعنی جو بادشاہ اسلام سے باغی ہو جائے اس سے جنگ کر دیہاں تک کہ رجوع کرے۔ انہوں نے حضرت امام حسین رضی اللہ تعالیٰ عنہ کو تو باغی اور یزید پلید کو بادشاہ اسلام بنایا۔ غرضیکہ بے سمجھے قرآن کے ترجموں نے بہت لوگوں کا بیڑا غرق کر دیا ہے۔ اگر چاہتے ہو کہ دنیا سے ایمان سلامت لے جاؤ تو اسی راستے پر چلو جو اولیائے کرام اور علمائے عظام کا راستہ ہے اور اسی میں دین و دنیا کی بھلائی ہے۔ آج سوائے مذہب اہلسنت کے کسی فرقہ میں اولیاء موجود نہیں۔ معلوم ہوا کہ یہی جماعت حق پر ہے جب تک دین موسوی منسوخ نہ ہوا تھا بنی اسرائیل میں ہزار ہا ولی ہوئے۔ جب وہ منسوخ ہو گیا اب ان میں کوئی ولی نہیں۔ حضرت مریم، اصحاب کہف، آصف بن برخیا جن کے قصے قرآن شریف میں مذکور ہیں، سب بنی اسرائیل کے ولی تھے۔ جرج اسرائیلی کی ولایت کا یہ حال تھا کہ اس نے چار سال کے بچے سے اپنی پاکدامنی کی گواہی لے لی مگر بتاؤ جب سے یہ دین منسوخ ہوا اب کوئی یہودی عیسائی ولی ہوا۔ جب ان میں ایمان ہی نہیں تو ولایت کہاں سے آوے۔ اسی طرح آج سوائے مذہب اہلسنت کے کسی فرقہ میں ولی نہیں کوئی دیوبندی ولی نہیں، کوئی قادیانی چکڑا لوی غیر مقلد ولی نہیں۔

ادھر دیکھو حضور غوث پاک سرکار بغداد ہم میں، حضور خواجہ اجمیری ہم میں، حضور شیخ شہاب الدین سہروردی ہم میں گزرے ہیں۔ اب بھی مذہب اہلسنت میں ہزار ہا اولیاء جلوہ گر ہیں۔ حضرت پیر سید حیدر شاہ صاحب جلال پوری، حضرت خواجہ مہر علی شاہ صاحب گواڑی، اعلیٰ حضرت بریلوی، پیر سید جماعت علی شاہ صاحب علی پوری، حضرت خواجہ محمد سلیمان صاحب تونسوی اور تمام گدی والے حضرات ہماری ہی جماعت میں ہیں۔ یہ تمام حضرات کچے سنی متقی وسیلہ کے قائل، نیاز، عرس، فاتحہ، میلاد شریف پر عامل رہے۔ ان اولیاء کرام کا ہم میں ہونا مذہب اہلسنت کی حقانیت کی کھلی دلیل ہے۔ آج تمام فرقوں کو میں چیلنج کرتا ہوں کہ اپنے مذہبوں میں اولیاء دکھائیں۔ ولی کی پہچان قرآن کریم نے یہ بیان فرمائی ہے کہ خلقت انہیں ولی مانے۔ اللہ تعالیٰ فرماتا ہے: **لہم البشریٰ فی الحیوة الدنیا و فی الآخرة (۱۰-۶۳)** ان کیلئے دنیا و آخرت میں خوشخبری۔ دنیا کی خوشخبری عام لوگوں کا ان کی طرف جھکنا اور آخرت کی خوشخبری ملائکہ کا انہیں مبارکباد دینا۔ قرآن کریم فرماتا ہے: **ان الذین امنوا و عملوا الصلحت سيجعل لہم الرحمن ودا (۱۹-۹۶)** یعنی جو لوگ ایمان لائے اور اچھے کام کئے اللہ تعالیٰ ان کی محبت سب کے دلوں میں ڈال دے گا۔

جن بزرگوں کے نام ہم نے گنائے ہیں ان کو عام خلقت ولی مانتی ہے چونکہ دیوبندیوں میں کوئی نہیں اس لئے وہ اولیاء اللہ کو گالیاں دینے لگے۔ جیسے قادیانیوں کے مسیح موعود مرزا میں کوئی کرامت یا معجزہ نہیں تو وہ حضرت عیسیٰ علیہ السلام کے معجزات کا انکار کرنے لگے۔ بہر حال مسلمان اس فقیر کے اس قاعدہ کو یاد رکھیں کہ وہی راستہ اختیار کریں جو اللہ تعالیٰ کے پیارے بندوں کا ہے۔ ان شاء اللہ تعالیٰ آج کل کی زہریلی ہواؤں سے ان کا ایمان محفوظ رہے گا۔ گلدستہ کی گھاس پھولوں کے وسیلہ سے بادشاہوں کے ہاتھ میں پہنچ جاتی ہے۔ بادام کے چھلکے مغز کے ساتھ تلے ہیں مگر علیحدہ ہو کر پھینک دیئے جاتے ہیں۔

حقیقت یہ ہے کہ کتابوں سے علم و حکمت ملتا ہے لیکن دین کسی کی نظر سے نصیب نہیں ہوتا۔ ڈاکٹر اقبال نے کیا خوب کہا ہے ۔

دیں مجو اندر کتب اے بے خبر      علم و حکمت از کتب دیں از نظر  
کیمیا پیدا کن از مشتے گلے      بوسہ زن بر آستانے کالمے

دین صرف کتابوں سے نہ ڈھونڈھو، کتابوں سے صرف علم ملتا ہے اور دین کامل کی نگاہ کرم سے اپنے جسم کو کیمیا بنا لو اس طرح کہ کسی کامل کے آستانہ پر ادب سے بوسہ دو۔

اگر قرآن شریف کا ترجمہ پڑھ لینے سے دین مل جایا کرتا تو ابو جہل، ابولہب اور ابلیس اوّل درجہ کے مومن ہوتے کیونکہ یہ ترجمہ جانتے تھے صرف نبی علیہ الصلوٰۃ والسلام سے فیض حاصل نہ کیا مارے گئے۔

آؤ ہم مثنوی شریف کا ایک قصہ سنا کر رسالہ کو ختم کر دیں تاکہ وسیلہ اولیاء کا رسالہ ولی کامل کے ذکر پر ختم ہو۔



## حکایت

مولانا جلال الدین رومی قدس سرہ شتوی شریف میں فرماتے ہیں کہ سلطان العارفین حضرت بایزید بسطامی قدس سرہ العزیز کے زمانہ میں بسطام شریف میں ایک رنڈی آگنی جس کے حسن و جمال اور خوش آوازی پر خلقت عاشق ہو گئی۔ مسجد میں خانقاہیں خالی ہو گئیں اور رنڈی کے گھر تماشاخیوں کا ہر وقت میلہ لگا رہتا۔ کسی شخص نے حضرت سلطان العارفین کی خدمت میں حاضر ہو کر عرض کیا کہ حضرت آپ کے زمانہ اور آپ کے شہر میں ایسا فسق و فجور، حضور نے فرمایا کیا بات ہے؟ اس شخص نے سارا ماجرا عرض کر دیا۔ فرمایا ہمیں اس رنڈی کا مکان بتاؤ۔ آپ مصلیٰ اور لوٹا لے کر اس کے گھر پہنچ گئے۔ تمام تماشاخی آپ کو دیکھ کر غائب ہو گئے۔ آپ نے اس رنڈی کے دروازے پر مصلیٰ بچھا دیا اور نوافل شروع کر دیئے۔ جو ادھر آتا آپ کو دیکھ کر لوٹ جاتا۔ یہاں تک کہ رات کا اکثر حصہ گزر گیا اور کسی کے آنے کا خطرہ نہ رہا تو آپ نے اس رنڈی سے پوچھا تیری روزانہ کی آمدنی کتنی ہے۔ اس نے بتائی آپ نے اتنی نقدی مصلیٰ کے نیچے سے نکال کر اس کے حوالے کر دی۔

فقیروں کی جھولی میں ہوتا ہے سب کچھ مگر چاہئے ان سے لینے کا ڈھب کچھ  
بہت جانچ لیتے ہیں دیتے ہیں تب کچھ

پھر آپ نے اسے فرمایا کہ اب تیری یہ رات ہم نے خرید لی کیونکہ تیری اجرت دے دی اس نے عرض کیا کہ ہاں بے شک۔ پھر حضور نے فرمایا اچھا اب ہم جو کہیں تو وہ کر۔ بولی بہت اچھا۔ آپ نے فرمایا وضو کر کے دو نفل کی نیت کر۔ غرضیکہ اسے نماز میں کھڑا کر دیا جب تک اس نے قیام کیا وہ رنڈی تھی۔ رکوع میں گئی تو رنڈی تھی۔ قومہ کیا تو رنڈی تھی مگر جب سجدہ میں گئی ادھر تو اس کا سر سجدہ میں جھکا یا اور ادھر سلطان العارفین کے ہاتھ دعا کیلئے اٹھے۔ مولانا فرماتے ہیں کہ آپ نے بدرگاہ خدا عرض کیا:

آنچه کارم بود آخر کردمش کز زنا سوئے نماز آوردمش

اے مولیٰ تو قوی میں ضعیف، تورب میں بندہ، مجھ عاجز کمزور اور ضعیف بندے کا تو اتنا ہی کام تھا کہ فاسقہ کو زنا سے ہٹا کر تیرے دروازے پر جھکا دیا۔ اگلا کام تیرا ہے کہ تو اس جھکے ہوئے سر کو قبول کرے یا رد کر دے۔ پھر عرض کیا کہ اگر تو نے اس کو رد کر دیا تو میری بدنامی ہو جائے گی کہ لوگ کہیں گے سلطان العارفین تجھے کیا دے گئے۔

بردرت آوردہ ام من اے خدا قلبہا قلب طفیل مصطفیٰ

یہ نہ دیکھ کہ آنے والا کون ہے مولیٰ! یہ دیکھ کہ لانے والا کون ہے۔ اگر چہ آنے والی ایک فاسقہ ہے لیکن لانے والا میں گنہگار ہوں۔ اس لئے اس ہرے گنبد والے کالی زلفوں والے محبوب صلی اللہ تعالیٰ علیہ وسلم کے صدقہ اس کے دل کا رخ بدل دے۔ آپ کا یہ فرمانا تھا کہ وہ فاسقہ ولیہ بن گئی۔ پھر بعد میں اس کے دوست جب اسے بلاتے تو وہ اندر سے کہلا بھیجتی کہ اب میں نے ان آنکھوں سے سلطان العارفین کو دیکھ لیا جو سلطان العارفین کو دیکھ لے وہ کسی کو نہ دیکھے۔

سورج کی شعاعیں کسی آتشی شیشہ کے ذریعہ کسی کپڑے پر ڈالی جائیں تو وہ کپڑا جل جاتا ہے اگر یہ آتشی شیشہ درمیان میں نہ ہو تو جلن پیدا نہیں ہوتی۔ مدینہ کے سورج صلی اللہ تعالیٰ علیہ وسلم کی نورانی شعاعیں بغداد والے یا، حمیر والے شیشہ کے ذریعہ دل پر ڈالو تاکہ تپش اور درد پیدا ہو یہ درد دل وہ چیز ہے جس کے سبب انسان فرشتوں سے افضل ہے۔

وَصَلَّى اللّٰهُ تَعَالٰی عَلٰی خَيْرِ خَلْقِهِ سَيِّدِنَا مُحَمَّدٍ وَآلِهِ وَاصْحَابِهِ اَجْمَعِينَ

احقر العباد

احمد یار خاں

سرپرست: مدرسہ غوثیہ نعیمیہ گجرات